

нгу

СПЕЦВЫПУСК ДЛЯ АБИТУРИЕНТАЎ



БЕЛАРУСКІ УНІВЕРСІТЭТ

Газета Беларускага дзяржаўнага ўніверсітэта, 2000 год, №№ 7–8 (1819–1820)

ЗАПРАШАЕ БЕЛАРУСКІ ДЗЯРЖАЎНЫ УНІВЕРСІТЭТ

**Старшыня прыёмнай камісіі, рэктар Белдзяржуніверсітэта,
прафесар Аляксандр Уладзіслававіч КАЗУЛІН:**

— Старэйшы ўніверсітэт нашай краіны — Беларускі дзяржаўны ўніверсітэт уступіў у новае тысячагоддзе, знаходзячыся ў стане значных дадатных пераменаў ва ўсіх галінах сваёй дзейнасці. Сёння БДУ з'яўляецца буйным адукацыйным, навукова-вытворчым і культурным цэнтрам Рэспублікі Беларусь. Але мы разумеем, што нават пры наяўнасці вядомых навуковых школ і высокакваліфікаваных выкладчыкаў універсітэт не зможа ўтрымліваць статус вядучай вышэйшай навучальнай установы, калі ў яго вучэбныя аўдыторыі не прыйдзе самыя таленавітыя і падрыхтаваныя маладыя людзі. У сувязі з гэтым пры падрыхтоўцы да прыёму на першы курс у БДУ робіцца ўсё магчымае, каб стварыць неабходныя ўмовы для таго, каб права на студэнцкі білет атрымалі лепшыя з лепшых абітурыентаў.

Сёння вышэйшую адукацыю ва ўніверсітэце па 46 спецыяльнасцях можна атрымаць на 17 факультэтах і ў Міжнародным гуманітарным інстытуце. Яшчэ на двух факультэтах ажыццяўляецца перападрыхтоўка кадраў і павышэнне кваліфікацыі ў галіне інфармацыйных тэхналогій, прыкладной матэматыкі і бізнесу, на адным — падрыхтоўка магістраў у галіне менеджменту навукаёмістых тэхналогій з ліку асоб, якія маюць вышэйшую адукацыю. Аднапаведную перападрыхтоўку можна атрымаць і ў нядаўна створанай вышэйшай школе экскурсаводаў і менеджэраў турызму. Эфектыўна працуюць факультэт

даўніверсітэцкай падрыхтоўкі і ліцэй, большасць выпускнікоў якіх становяцца студэнтамі БДУ. Замежныя грамадзяне атрымліваюць падрыхтоўку для паступлення ва ўніверсітэт або ў іншы ВНУ на падрыхтоўчым факультэце і ў інтэрліцэ. У гэтым годзе ствараюцца факультэт фундаментальнай і нетрадыцыйнай медыцыны, а таксама факультэт менеджменту нерухомасці. Упершыню будзе ўведзена падрыхтоўка спецыялістаў па фармацыі, арганізацыі медыка-сацыяльнай дапамогі насельніцтву, менеджменце ў сацыяльнай сферы, менеджменце нерухомай маёмасці, эканамічным праве. Міжнародны гуманітарны інстытут універсітэта, які пакуль працуе на ўмовах самаакупнасці, распачне падрыхтоўку спецыялістаў па сучасных замежных мовах, дызайне, архітэктуры, культуралогіі і маркетынгу. Распачнецца падрыхтоўка спецыялістаў па правазнаўстве з сярэдняй спецыяльнай адукацыяй у ствараемым з гэтага года юрыдычным каледжы, лепшых выпускнікоў якога ў будучым плануецца залічваць для навучання на адпаведную спецыяльнасць юрыдычнага факультэта.

У склад універсітэта ўваходзяць таксама Рэспубліканскі інстытут вышэйшай школы, Інстытут перападрыхтоўкі і павышэння кваліфікацыі суддзяў, работнікаў пракуратуры, судоў і ўстаноў юстыцыі, тры буйныя навукова-даследчыя інстытуты, шэраг унітарных вытворчых прадпрыемстваў, навукова-даслед-



чыя лабараторыі і даследныя станцыі, шматлікія цэнтры, сярод якіх Нацыянальны навукова-вучэбны цэнтр фізікі часціц і высокіх энергій, Нацыянальны навукова-даследчы цэнтр маніторынгу азонасферы, Нацыянальны цэнтр асабліва ахоўваемых прыродных тэрыторый, цэнтры сацыялагічных і палітычных даследаванняў, міжнародных даследаванняў, Еўрапейскай дакументацыі і інфармацыі, інфармацыйных рэсурсаў і камунікацый, праблем развіцця адукацыі, інфармацыйных тэхналогій і інш.

(Заканчэнне на 2-й стар.)

ДНІ АДКРЫТЫХ ДЗВЯРЭЙ

**Беларускі дзяржаўны ўніверсітэт 20 і 21 красавіка 2000 года
праводзіць Дні адкрытых дзвярэй**

20 красавіка — гуманітарныя факультэты (юрыдычны факультэт, факультэт міжнародных адносін, эканамічны факультэт, філалагічны факультэт, факультэт журналістыкі, факультэт філасофіі і сацыяльных навук, гістарычны факультэт, факультэт кіравання і сацыяльных тэхналогій, Міжнародны гуманітарны інстытут, факультэт менеджменту нерухомасці, юрыдычны каледж).

21 красавіка — прыродазнаўчыя факультэты (механіка-матэматычны факультэт, факультэт прыкладной матэматыкі і інфарматыкі, фізічны факультэт, факультэт радыёфізікі

і электронікі, біялагічны факультэт, хімічны факультэт, геаграфічны факультэт, факультэт фундаментальнай і нетрадыцыйнай медыцыны).

У праграме — сустрэча з кіраўніцтвам універсітэта і прыёмнай камісіяй; азнаямленне з правіламі прыёму ў БДУ на 2000 год; наведванне кафедраў, вучэбных аўдыторый і лабараторый.

Пачатак — у 14 гадзін у актавай зале галоўнага корпуса БДУ (праспект Ф.Скарыны, 4). Тэлефон для даведак — 226-59-51.

ЗАПРАШАЕ БЕЛАРУСКІ ДЗЯРЖАЎНЫ УНІВЕРСІТЭТ

(Закончэнне. Пачатак на 1-й стар.)

У апошнія гады конкурс сярод паступаючых у БДУ істотна вырас і перавышае тры чалавекі на месца, а колькасць заяў толькі ад медалістаў на трэць перавышае колькасць месцаў, якія выдзяляюцца для залічэння. Гэта нас радуе, як і тое, што значны конкурс складаецца нават на тыя спецыяльнасці, якія яшчэ нядаўна лічыліся непрэстыжнымі. Тое, што моладзь усведамляе неабходнасць атрымання добрай адукацыі — гэта прыкмета пэўных дадатных зрухаў у нашым грамадстве.

Ва ўніверсітэце навучаецца 16,2 тысячы студэнтаў, працуюць 6,7 тысячы супрацоўнікаў, у тым ліку 2,2 тысячы выкладчыкаў, каля 1 тысячы навуковых супрацоўнікаў, сярод якіх 306 дактароў і 1431 кандыдат навук. У вучэбным працэсе прымаюць удзел вядомыя навукоўцы, сярод якіх акадэмікі Нацыянальнай Акадэміі навук Беларусі М.М. Аляхновіч, Я.М. Бабосаў, І.Дз. Валатоўскі, І.В. Гайшун, Р.Г. Гарэцкі, В.М. Гурын, М.А. Ізобаў, М.П. Касцюк, Ф.М. Капуцкі, А.І. Лесніковіч, У.Ф. Логінаў, А.С. Рубанаў, А.Р. Мартыненка, В.В. Свірыдаў, А.Ф. Чарняўскі і іншыя.

Навучальны працэс ва ўніверсітэце будзе так, каб нашы выпускнікі разам з авалодваннем глыбокімі спецыяльнымі ведамі маглі кваліфікавана выкарыстоўваць інфармацыйныя тэхналогіі. Сведчаннем якаснай падрыхтоўкі ў гэтай галіне з'яўляецца тое, што студэнты факультэта прыкладной матэ-

матыкі і інфарматыкі па выніках паспяховых выступленняў у адборачных турах два гады запар удзельнічалі ў фінале чэмпіянату свету па праграміраванні. Якасць універсітэцкай адукацыі пацвярджаецца і тым, што дыпламы Белдзяржуніверсітэта знаходзяць прызнанне ў многіх краінах свету. Важнай асаблівасцю навучання ва ўніверсітэце з'яўляецца шырокае прыцягненне студэнтаў да ўдзелу ў навукова-даследчай рабоце, дасягненні ў якой даюць магчымасць паступлення ў магістратуру або аспірантуру. Сёння па 95 спецыяльнасцях вядзецца падрыхтоўка кадраў вышэйшай кваліфікацыі праз аспірантуру і дактарантуру. У БДУ дзейнічаюць 24 саветы па абароне доктарскіх і кандыдацкіх дысертацый.

Асабліва ўвага ва ўніверсітэце надаецца ўмацаванню супрацоўніцтва ў галіне адукацыі і навукі з іншымі айчыннымі і замежнымі вышэйшымі навучальнымі ўстановамі. БДУ мае пагадненні аб супрацоўніцтве больш чым з 50 універсітэтамі, узаемадзейнічае з такімі аўтарытэтнымі міжнароднымі арганізацыямі, як ААН, АБСЕ, Еўрапейскі Саюз. Штогод на падрыхтоўчым і асноўных факультэтах, у магістратуры, аспірантуры і дактарантуры навукаўца або праходзяць стажыроўку каля 500 замежных грамадзян больш чым з 40 краін свету. Выпускнікі факультэта перападрыхтоўкі кадраў па менеджменце тэхналогій атрымліваюць сумесны беларуска-амерыканскі дып-

лом. Многія студэнты накіроўваюцца для навучання ў замежныя універсітэты.

Ва ўніверсітэце створаны добрыя ўмовы для працы і адпачынку. Студэнты жывуць у добраўпарадкаваных інтэрнатах, да іх паслуг — стадыёны, спартыўныя залы, басейны, санаторый-прафілакторый. Толькі ў апошні час створаны школа прыгажосці «Універсум модэлс», клуб аўтарскай песні, ліга інтэлектуальных гульняў «Што? Дзе? Калі?», гурток брэйк-данса. Аматыры тэатральнага мастацтва і эстрады могуць спрабаваць свае сілы ў некалькіх студэнцкіх тэатрах і эстраднай студыі. Мастацкія творчыя калектывы — ансамбль танца «Крыжачок», фальклорна-этнографічны ансамбль «Неруш», акадэмічны хор студэнтаў, аркестр народных інструментаў, хор народнай песні «Родніца» шырока вядомы не толькі ў нашай краіне, але і далёка за яе межамі. Вялікай папулярнасцю карыстаецца і студэнцкая каманда КВЗ, якая носіць тытул чэмпіёна міжнароднага клуба вясёлых і знаходлівых 1999 года. Традыцыяй ва ўніверсітэце становіцца правядзенне штогадовага конкурсу «Міс БДУ».

Дарагія абітурыенты! Калі вы канчаткова вызначылі свой выбар і хочаце атрымаць не проста дыплом, а адукацыю сусветнага ўзроўню — мы гасцінна адкрываем перад вамі дзверы вядучай вышэйшай навучальнай установы нашай краіны — Беларускага дзяржаўнага ўніверсітэта. Жадаем поспехаў!



Віктар Васільевіч САМАХВАЛ,
адказны сакратар прыёмнай камісіі:

— Супрацоўнікі сакратарыята прыёмнай камісіі першымі сустракаюць абітурыентаў і бачаць сваю задачу не толькі ў прыёме дакументаў ад іх, але і ў дапамозе ў выбары факультэта і спецыяльнасці, у правядзенні арганізацыйных мерапрыемстваў па стварэнні роўных магчымасцей для абітурыентаў на ўступных экзаменах. Значную дапамогу абітурыентам акажа і грамадская прыёмная камісія, у складзе якой працуюць у сваёй большасці студэнты. Прыём дакументаў будзе ажыццяўляцца ў будынку геаграфічнага факультэта па вуліцы Ленінградскай, 12. У сувязі са сціслымі тэрмінамі прыёму

дакументаў ва ўніверсітэце паступаючым неабходна загадзя паклапаціцца аб атрыманні пашпарта, медыцынскай даведкі, а таксама дакументаў, якія пацвярджаюць права на тыя або іншыя льготы, а залічэнне, калі такія маюцца ў адпаведнасці з дзеючымі правіламі прыёму. Уважліва сачыце за аб'явамі прыёмнай камісіі і не памыляйцеся пры перапісванні раскладу кансультацый і ўступных экзаменаў. Усё гэта дазволіць вам пазбегнуць непатрэбных хваляванняў пры паступленні ва ўніверсітэт. Па ўсіх узнікаючых пытаннях неабходна звяртацца туды, куды вы падавалі свае дакументы.

ПРЫЁМНАЯ КАМІСІЯ БДУ — 2000

Старшыня прыёмнай камісіі — рэктар Белдзяржуніверсітэта прафесар Аляксандр Уладзіслававіч Казулін.

Намеснік старшыні — першы прарэктар Белдзяржуніверсітэта прафесар Пётр Іванавіч Брыгадзін.

Адказны сакратар — начальнік упраўлення вучэбнай і навукова-метадычнай работы дацэнт Віктар Васільевіч Самахвал.

Адрас для паштовай карэспандэнцыі: 220050, г. Мінск, праспект Ф.Скарыны, 4, Белдзяржуніверсітэт, прыёмная камісія (указанне спецыяльнасць).

Сакратарыят прыёмнай камісіі размяшчаецца ў геаграфічным корпусе БДУ (вул. Ленінградская, 12, пакой 123, тэл. 226-59-51).

Прыём дакументаў праводзіцца ў геаграфічным корпусе БДУ:

аўдыторыя № 118 — біялагічны факультэт;

аўдыторыя № 119 — факультэт кіравання і сацыяльных тэхналогій, Міжнародны гуманітарны інстытут;

аўдыторыя № 121 — юрыдычны факультэт, факультэт прык-

ладной матэматыкі і інфарматыкі, гістарычны факультэт, хімічны факультэт, эканамічны факультэт;

аўдыторыя № 218 — фізіка-матэматычны факультэт, механіка-матэматычны факультэт, факультэт журналістыкі, факультэт міжнародных адносін, факультэт філасофіі і сацыяльных навук;

аўдыторыя № 221 — геаграфічны факультэт, факультэт радыёфізікі і электронікі;

аўдыторыя № 222 — фізічны факультэт, факультэт фундаментальнай і нетрадыцыйнай медыцыны, юрыдычны каледж.

Графік работы прыёмнай камісіі па прыёме дакументаў: п'янідзедак, аўторак, серада, чацвер, пятніца — з 9 да 16 гадзін (перапынак на абед з 12 да 13 гадзін); субота — з 9 да 13 гадзін; нядзеля — выхадны дзень.

Прыём апеляцый па пытаннях экзаменацыйных адзнак праводзіцца ў аўдыторыі № 115 геаграфічнага корпуса.

Апеляцыі прымаюцца толькі ў дзень правядзення вуснага экзамена ці ў дзень абвешчання адзнак па пісьмовым экзамене.

ПРАВІЛЫ ПРЫЁМУ Ў БЕЛАРУСКІ ДЗЯРЖАЎНЫ УНІВЕРСІТЭТ НА 2000 ГОД

1. Для атрымання бясплатнай першай вышэйшай адукацыі ў Белдзяржуніверсітэт прымаюцца на конкурснай аснове на базе сярэдняй адукацыі:

- а) грамадзяне Рэспублікі Беларусь і беларусы, якія пражываюць за яе межамі;
- б) грамадзяне Расійскай Федэрацыі, Рэспублікі Казахстан, Кыргызскай Рэспублікі;
- в) асобы, якія пастаянна пражываюць на тэрыторыі рэспублікі або маюць статус бежанца.

Грамадзяне іншых замежных дзяржаў прымаюцца ў Белдзяржуніверсітэт на платнай падставе па выніках тэсціравання, калі іншае не прадугледжана міждзяржаўнымі пагадненнямі.

2. На платнае навучанне па ўсіх спецыяльнасцях звыш кантрольнасці лічбаў прыёму, фінансуемых за кошт бюджэтных сродкаў, прымаюцца асобы, якія:

- а) станюча вытрымалі ўсе ўступныя выпрабаванні, але не прайшлі па конкурсе на бюджэтныя месцы;
- б) выказалі жаданне паступаць у Белдзяржуніверсітэт па выніках тэсціравання з правам атрымання на працягу першага года навучання індывідуальных кансультацый без дадатковай аплаты.

Залічэнне на платнае навучанне праводзіцца па конкурсе ў адпаведнасці з колькасцю месцаў, выдзеленых для кожнай з гэтых катэгорый абітурыентаў.

Колькасць месцаў платнай формы навучання па кожнай спецыяльнасці для вышэйназваных катэгорый абітурыентаў вызначаецца ў залежнасці ад наяўнай вучэбна-лабараторнай базы, прафесарска-выкладчыцкага саставу і зацвярджаецца адпаведным загадам рэктара Белдзяржуніверсітэта.

У Міжнародным гуманітарным інстытуце і на факультэце кіравання і сацыяльных тэхналогій навучанне ажыццяўляецца толькі на платнай аснове.

Памер аплаты залежыць ад спецыяльнасці, формы навучання, падставы для залічэння і зацвярджаецца адпаведным загадам рэктара БДУ.

3. Паступаючыя ў Белдзяржуніверсітэт падаюць у прыёмную камісію ці дасылаюць па пошце наступныя дакументы: заяву ўстаноўленага ўзору на імя рэктара; дакумент дзяржаўнага ўзору аб сярэдняй адукацыі ў арыгінале; 6 чорна-белых фотакартак памерам 3х4; медыцынскую даведку па форме 086У (выдадзеную не раней як 15 мая 2000 года). Працуючыя прадстаўляюць, акрамя таго, выпіску з працоўнай кніжкі, а асобы, якія знаходзяцца на ўліку ў службе занятасці насельніцтва, — даведку, якая аб гэтым сведчыць.

Абітурыенты, якія паступаюць не ў год атрымання сярэдняй адукацыі, абавязаны прадставіць дакументы (дыплом, выпіска з працоўнай кніжкі, даведка службы занятасці насельніцтва ці іншае), якія пацвярджаюць іх вучобу або работу за гады, якія папярэднічалі паступленню.

Пашпарт або іншае пасведчанне асобы, выдадзенае органамі Міністэрства ўнутраных спраў, прад'яўляецца абітурыентам асабіста.

Разам з вышэйпералічанымі прадстаўляюцца дакументы, якія пацвярджаюць правы абітурыентаў на ільготы, устаноўленыя заканадаўствам Рэспублікі Беларусь, або сведчаць аб іх асабістых талентах і здольнасцях.

4. Дакументы ад паступаючых на дзённую і завочную бюджэтную формы навучання прымаюцца з 22 чэрвеня па 5 ліпеня. Уступныя выпрабаванні праводзяцца з 7 ліпеня па 20 ліпеня. Залічэнне ў склад студэнтаў на бюджэтнае навучанне — да 22 ліпеня.

Дакументы ад паступаючых у Міжнародны гуманітарны інстытут і на факультэт кіравання і сацыяльных тэхналогій прымаюцца з 22 чэрвеня па 22 жніўня. Уступныя выпрабаванні праводзяцца: з 24 ліпеня па 30 ліпеня, з 24 жніўня па 30 жніўня. Залічэнне ў склад студэнтаў на платнае навучанне — да 31 жніўня.

Пералік уступных выпрабаванняў па кожнай спецыяльнасці даецца ў дадатку 1.

Дакументы ад асоб, якія выказалі жаданне паступаць на платнае навучанне па выніках тэсціравання, прымаюцца з 22 чэрвеня па 22 жніўня. Тэсціраванне праводзіцца: 10—11 ліпеня, 20—21 ліпеня, 28—29 жніўня. Залічэнне ў склад студэнтаў на платнае навучанне — да 31 жніўня. Калі пасля чарговага этапу тэсціравання план прыёму на платнае навучанне па якой-небудзь спецыяльнасці будзе выкананы, то прыём дакументаў па гэтай спецыяльнасці спыняецца. Пералік дысцыплін, па якіх праводзіцца тэсціраванне, даецца ў дадатку 2.

5. Уступныя выпрабаванні праводзяцца па праграмах, якія складзены ў адпаведнасці з вучэбнымі праграмамі агульнай сярэдняй адукацыі і зацверджаны рэктарам БДУ.

Паступаючыя маюць права здаваць уступныя выпрабаванні па выбары на беларускай ці на рускай мове.

Абітурыенты спецыяльнасцей, па якіх прадугледжана магчымасць выбару выпрабавання ("беларуская мова і літаратура" або "руская мова і літаратура", "беларуская мова" або "руская мова", "чалавек і грамадства" або "чалавек і свет"), паведамляюць аб сваім выбары пры падачы дакументаў.

Уступныя выпрабаванні па замежнай (англійскай, французскай, нямецкай, іспанскай) мове абітурыенты могуць здаваць па выбары, незалежна ад таго, якую замежную мову яны вучалі. Выключэннем з'яўляецца спецыяльнасць "Сучасныя замежныя (англійская, французская, нямецкая) мовы і літаратуры", пры паступленні на якую абітурыенты здаюць уступныя выпрабаванні па замежнай мове ў адпаведнасці з абранай спецыяльнасцю.

6. Абітурыенты, якія не з'явіліся на выпрабаванне без уважлівых прычын або атрымалі нездавальняючую адзнаку, да далейшых выпрабаванняў не дапускаюцца.

7. На дзённую форму навучання асобы, якія скончылі сярэдняю навучальную ўстанову з залатым (сярэбраным) медалём, сярэдняю спецыяльную навучальную ўстанову або ПТВ (на аснове базавай школы з атриманнем сярэдняй адукацыі) з дыпламам з адзнакай,

пры паступленні на механіка-матэматычны факультэт, факультэт прыкладной матэматыкі і інфарматыкі, фізічны факультэт, факультэт радыёфізікі і электронікі, хімічны факультэт, біялагічны факультэт, географічны факультэт, гістарычны факультэт залічваюцца па выніках тэсціравання па дысцыпліне, якая прыведзена ў пераліку ўступных выпрабаванняў першай. Дакументы ад іх прымаюцца да 2 ліпеня ўключна, тэсціраванне — 4 ліпеня. Тэсціраванне праводзіцца адпаведнымі прадметнымі экзаменацыйнымі камісіямі. Асобы, не залічаныя па выніках тэсціравання, здаюць усе ўступныя выпрабаванні;

пры паступленні на факультэт кіравання і сацыяльных тэхналогій, у Міжнародны гуманітарны інстытут здаюць адзін экзамен, які прыведзены ў пераліку ўступных выпрабаванняў першым. Пры атриманні адзнакі «пяць» яны вызваляюцца ад астатніх экзаменаў, пры атриманні іншых станоўчых адзнак — здаюць астатнія экзамены;

пры паступленні на факультэт філасофіі і сацыяльных навук, факультэт міжнародных адносін, юрыдычны факультэт, факультэт журналістыкі, эканамічны факультэт, філалагічны факультэт, факультэт фундаментальнай і нетрадыцыйнай медыцыны здаюць усе экзамены.

8. Пры паступленні на завочную форму навучання на юрыдычны факультэт асобы, якія скончылі сярэдня спецыяльную навучальную ўстанову па адпаведных ці роднасных спецыяльнасцях з дыпламам з адзнакай і працуюць па атриманай спецыяльнасці не менш за 6 месяцаў, залічваюцца па выніках тэсціравання па асновах права. Для выпускнікоў ССНУ 2000 года працоўны стаж не патрабуецца. Дакументы ад такіх асоб прымаюцца да 2 ліпеня ўключна, тэсціраванне — 4 ліпеня. Не залічаныя па выніках тэсціравання паступаюць на агульныя падставы.

Асобы, якія скончылі сярэдняю спецыяльную навучальную ўстанову або ПТВ (на аснове базавай школы з атриманнем

(Заканчэнне на 4-й стар.)

ПРАВИЛЫ ПРИЁМУ У БЕЛАРУСКИ ДЗЯРЖАЎНЫ УНІВЕРСІТЭТ НА 2000 ГОД

(Заканчэнне. Пачатак на 3-й стар.)

сярэдняй адукацыі) з дыпламам з адзнакай па адпаведнай ці роднаснай спецыяльнасці, а таксама асобы, якія скончылі сярэдняю навучальную ўстанову з медалём і маюць стаж практычнай работы не менш за 6 месяцаў па адпаведнай ці роднаснай спецыяльнасці, пры паступленні на завочную форму навучання на механіка-матэматычны факультэт, біялагічны факультэт, географічны факультэт, гістарычны факультэт, эканамічны факультэт, факультэт філасофіі і сацыяльных навук, факультэт журналістыкі, філалагічны факультэт, факультэт кіравання і сацыяльных тэхналогій здаюць адзін экзамен, які прыведзены ў пераліку ўступных выпрабаванняў першым. Пры атрыманні адзнакі «пяць» яны вызваляюцца ад астатніх экзаменаў, пры атрыманні іншых станоўчых адзнак — здаюць астатнія экзамены.

9. Выпускнікі ліцэя БДУ 2000 года, якія маюць у атэстаце толькі добрыя і выдатныя адзнакі, прымаюцца на ўмовах, прадугледжаных дадзенымі Правіламі прыёму для асоб, якія скончылі сярэдняю школу з залатым (сярэбраным) медалём.

Выпускнікі падрыхтоўчага аддзялення БДУ 2000 года пры паступленні на спецыяльнасці, якія адпавядаюць профілю іх навучання, залічваюцца на ўмовах, што прадугледжаныя залічванымі з імі кантрактамі.

10. Пераможцы алімпіяд “Абітурыент БДУ-2000”, праведзеных прыёмнай камісіяй Белдзяржуніверсітэта ў 2000 годзе, залічваюцца на адпаведныя факультэты без уступных выпрабаванняў. Прызёры гэтых алімпіяд прымаюцца на ўмовах, прадугледжаных дадзенымі Правіламі прыёму для асоб, якія скончылі сярэдняю школу з залатым (сярэбраным) медалём. Колькасць пераможцаў і прызёраў алімпіяд вызначаецца раз’ясненнем прыёмнай камісіі. Дакументы ад такіх асоб прымаюцца да 2 ліпеня ўключна.

11. Пераможцы міжнародных прадметных алімпіяд школьнікаў, праведзеных з удзелам Міністэрства адукацыі ў бягучым навучальным годзе, залічваюцца без уступных выпрабаванняў пры ўмове паступлення на адпаведныя спецыяльнасці.

Пераможцы (дыплом 1 ступені) рэспубліканскіх прадметных алімпіяд школьнікаў, праведзеных Міністэрствам адукацыі ў бягучым навучальным годзе, залічваюцца без уступных выпрабаванняў пры ўмове паступлення на адпаведныя спецыяльнасці. Пры паступленні на іншыя спецыяльнасці такія асобы вызваляюцца ад уступнага выпрабавання па адпаведным прадмеце з выстаўленнем адзнакі «пяць».

Пераможцы (дыпламы 2 і 3 ступені) рэспубліканскіх прадметных алімпіяд школьнікаў, праведзеных Міністэрствам адукацыі ў бягучым навучальным годзе, вызваляюцца ад уступнага выпрабавання па адпаведным прадмеце з выстаўленнем адзнакі «пяць».

Пералік агульнаадукацыйных прадметаў і адпаведных ім спецыяльнасцей у Белдзяржуніверсітэце даецца ў дадатку 3.

Дакументы ад пераможцаў міжнародных і рэспубліканскіх алімпіяд прымаюцца да 2 ліпеня ўключна.

12. У маі 2000 года прыёмная камісія праводзіць папярэдні экзамен па матэматыцы (пісьмова) з выстаўленнем адзнакі, якая па жаданні абітурыента можа быць залічана ў якасці экзаменацыйнай адзнакі на ўступных выпрабаваннях.

13. Залічэнне ва ўніверсітэт на бюджэтныя месцы праводзіцца па конкурсе ў адпаведнасці з колькасцю балаў, набраных абітурыентамі на ўступных выпрабаваннях.

Выпускнікам сельскіх школ 2000 года пры паступленні на ўсе спецыяльнасці і формы навучання дадаткова налічваецца адзін бал.

Колькасць абітурыентаў, залічаных па выніках алімпіяд і выніках тэсціравання медалістаў і прыроўненых да іх асоб, не павінна перавышаць 50% ад кантрольных лічбаў прыёму па кожнай спецыяльнасці. Калі колькасць пераможцаў алімпіяд па якой-небудзь спецыяльнасці перавысіць 50% ад кантрольных лічбаў прыёму, перавага аддаецца ўладальнікам дыпламаў больш высокай ступені ці набраўшым на алімпіядзе большую колькасць балаў. У гэтым выпадку тэсціраванне медалістаў і прыроўненых да іх асоб па гэтай спецыяльнасці не праводзіцца.

На завочную форму навучання па конкурсе ў першую чаргу залічваюцца абітурыенты, якія маюць сярэдняю спецыяльную ці сярэдняю прафесійна-тэхнічную адукацыю або стаж практычнай работы не менш за 6 месяцаў і паступаюць на адпаведныя ці роднасныя спецыяльнасці. Іншыя асобы, якія набяруць на ўступных выпрабаваннях аднолькавы ці вышэйшы бал, залічваюцца ў межах 20 % ад кантрольных лічбаў прыёму па дадзенай спецыяльнасці.

14. Залічэнне абітурыентаў на ўмовах мэтавай кантрактнай падрыхтоўкі спецыялістаў ажыццяўляецца па асобным конкурсе згодна з планами мэтавага кантрактага набору, зацверджанымі прыёмнай камісіяй універсітэта. У выпадках, калі конкурс на мэтавыя кантрактныя месцы па якім-небудзь рэне складзе менш 2 чалавек на месца, прадстаўнікі гэтага рэне паступаюць на агульных падставах.

15. Па-за конкурсам пры атрыманні станоўчых адзнак на ўступных выпрабаваннях пры паступленні на дзённую і завочную формы навучання залічваюцца:

а) воіны-інтэрнацыяналісты;
б) дзеці-сіроты і дзеці, што засталіся без апекі бацькоў;
в) дзеці з сем’яў ваеннаслужачых або рабочых і служачых, што займалі штатныя пасады ў воінскіх часцях, загінуўшых (памерлых) ці стаўшых інвалідамі ў час праходжання вайскавой службы або працы ў складзе савецкіх войск на тэрыторыі дзяржаў, дзе вяліся баявыя дзеянні, а таксама дзеці з сем’яў ваеннаслужачых, загінуўшых (памерлых) у мірны час пры праходжанні вайскавой службы;

г) дзеці з сем’яў асоб начальніцкага і радавога складу органаў унутраных спраў, загінуўшых (памерлых) ці стаўшых інвалідамі пры выкананні службовых абавязкаў на тэрыторыі дзяржаў, дзе вяліся баявыя дзеянні, а таксама дзеці з сем’яў асоб начальніцкага і радавога складу органаў унутраных спраў, загінуўшых (памерлых) у мірны час пры выкананні службовых абавязкаў;

д) інваліды 1 і 2 груп, а таксама дзеці-інваліды, якім у адпаведнасці з заключэннем медыка-рэабілітацыйных экспертных камісій не супрацьпаказана навучанне ў БДУ і якія могуць наведваць заняткі;

е) асобы, якія маюць ільготы ў адпаведнасці з арт.18 Закона Рэспублікі Беларусь “Аб сацыяльнай абароне грамадзян, пацярпеўшых ад катастрофы на Чарнобыльскай АЭС”;
ж) беларусы замежжа па рэкамендацыях беларускіх суполак або навучальных устаноў замежжа на спецыяльна вылучаныя прыёмнай камісіяй БДУ месцы.

16. Пры іншых роўных умовах пераважнае права на залічэнне пры паступленні на дзённае і завочнае навучанне маюць:

а) інваліды 3 групы пры адсутнасці медыцынскіх супрацьпаказанняў;

б) асобы, якія маюць ільготы ў адпаведнасці з арт.19, 20, 23, 24, 25 Закона Рэспублікі Беларусь “Аб сацыяльнай абароне грамадзян, пацярпеўшых ад катастрофы на Чарнобыльскай АЭС”;

в) ваеннаслужачыя, звольненыя ў запас, якія маюць ільготы, устаноўленыя заканадаўствам, і рэкамендацыі воінскіх часцей;

г) выпускнікі ліцэя БДУ 2000 года;

д) выпускнікі падрыхтоўчага аддзялення БДУ 2000 года пры паступленні на спецыяльнасці, якія адпавядаюць профілю іх навучання;

е) выпускнікі Нацыянальнага дзяржаўнага гуманітарнага ліцэя імя Якуба Коласа 2000 года пры паступленні на адпаведныя спецыяльнасці;

ж) асобы, якія маюць стаж практычнай работы не менш двух гадоў.

17. Атрыманне другой вышэйшай адукацыі ажыццяўляецца ў БДУ на ўмовах поўнай аплаты за навучанне. Парадак залічэння і ўмовы навучання такіх асоб вызначаюцца адпаведным Палажэннем.

18. Усе іншыя пытанні, звязаныя з прыёмам у БДУ, якія не адлюстраваны ў дадзеных Правілах, канчаткова вырашаюцца прыёмнай камісіяй.

ФАКУЛЬТЭТЫ, СПЕЦЫЯЛЬНАСЦІ (СПЕЦЫЯЛІЗАЦЫІ)	УСТУПНЫЯ ВЫПРАБАВАННІ	ГІСТАРЫЧНЫ ФАКУЛЬТЭТ	
МЕХАНІКА-МАТЭМАТЫЧНЫ ФАКУЛЬТЭТ 1. Матэматыка (Д, З) 2. Матэматычная электроніка (Д) 3. Камп'ютэрная матэматыка (Д) 4. Матэматычныя метады ў эканоміцы (Д) 5. Механіка (Д)	1. Матэматыка (вусна, з пісьмовым тэставым заданнем) 2. Матэматыка (пісьмова) 3. Беларуская мова або руская мова (пісьмовае тэсціраванне) 4. Замежная мова (вусна, для жадаючых, з атрыманнем пры станоўчай здачы 0,5 або 1 дадатковага бала)	1. Гісторыя (Д, З) 2. Музейная справа і ахова помнікаў гісторыі і культуры (Д, З) 3. Гісторыка-архівазнаўства (Д, З)	1. Гісторыя Беларусі (вусна, з пісьмовым тэставым заданнем) 2. Сусветная гісторыя навейшага часу (пісьмова) 3. Замежная мова (вусна, з пісьмовым тэставым заданнем) 4. Беларуская мова або руская мова (пісьмовае тэсціраванне)
ФАКУЛЬТЭТ ПРЫКЛАДНОЙ МАТЭМАТЫКІ І ІНФАРМАТЫКІ 1. Прыкладная матэматыка (Д) 2. Інфарматыка (Д) 3. Эканамічная кібернетыка (Д) 4. Актарная матэматыка (Д)	1. Матэматыка (вусна, з пісьмовым тэставым заданнем) 2. Матэматыка (пісьмова) 3. Беларуская мова або руская мова (пісьмовае тэсціраванне) 4. Замежная мова (вусна, для жадаючых, з атрыманнем пры станоўчай здачы 0,5 або 1 дадатковага бала)	ФІЛАЛАГІЧНЫ ФАКУЛЬТЭТ 1. Беларуская мова і літаратура (Д, З) 2. Руская мова і літаратура (Д, З)	1. Беларуская мова (пісьмовае тэсціраванне) 2. Беларуская літаратура (вусна, з пісьмовым тэставым заданнем) 3. Замежная мова (вусна, з пісьмовым тэставым заданнем) 1. Руская мова (пісьмовае тэсціраванне) 2. Руская літаратура (вусна, з пісьмовым тэставым заданнем) 3. Замежная мова (вусна, з пісьмовым тэставым заданнем)
ФАКУЛЬТЭТ РАДЫЁФІЗІКІ І ЭЛЕКТРОНІКІ 1. Радыефізіка (Д) 2. Фізічная электроніка (Д) 3. Камерцыйная дзейнасць (спецыялізацыя — камерцыйная дзейнасць на рынку радые-электронных сродкаў і інфармацыйных паслуг) (Д)	1. Фізіка (пісьмовае тэсціраванне) 2. Беларуская мова або руская мова (пісьмовае тэсціраванне) 1. Фізіка (пісьмовае тэсціраванне) 2. Беларуская мова або руская мова (пісьмовае тэсціраванне) 3. Замежная мова (вусна, для жадаючых, з атрыманнем пры станоўчай здачы 0,5 або 1 дадатковага бала)	3. Славянскія мовы і літаратуры (Д) 4. Сучасныя замежныя (англійская, нямецкая, французская, італьянская) мовы і літаратуры (Д)	1. Беларуская мова або руская мова (пісьмовае тэсціраванне) 2. Беларуская літаратура або руская літаратура (вусна, з пісьмовым тэставым заданнем) 3. Замежная мова (вусна, з пісьмовым тэставым заданнем) 1. Замежная мова (вусна, з аўдзіраваннем) 2. Замежная мова (лексіка-граматычны тэст) 3. Беларуская мова або руская мова (пісьмовае тэсціраванне) 4. Беларуская літаратура або руская літаратура (вусна, з пісьмовым тэставым заданнем)
ФІЗІЧНЫ ФАКУЛЬТЭТ 1. Фізіка (Д) 2. Фізіка (аддзяленне менеджменту) (Д)	1. Фізіка (пісьмовае тэсціраванне) 2. Беларуская мова або руская мова (пісьмовае тэсціраванне) 1. Фізіка (пісьмовае тэсціраванне) 2. Беларуская мова або руская мова (пісьмовае тэсціраванне) 3. Замежная мова (вусна, для жадаючых, з атрыманнем пры станоўчай здачы 0,5 або 1 дадатковага бала)	ФАКУЛЬТЭТ ФІЛАСОФІІ І САЦЫЯЛЬНЫХ НАВУК 1. Філасофія (Д, З) 2. Сацыялогія (Д, З) 3. Інфармацыя і камунікацыя (Д) 4. Псіхалогія (Д)	1. Чалавек і грамадства або чалавек і свет (вусна, з пісьмовым тэставым заданнем) 2. Замежная мова (вусна, з пісьмовым тэставым заданнем) 3. Беларуская мова і літаратура або руская мова і літаратура (сачыненне) 1. Чалавек і грамадства або чалавек і свет (вусна, з пісьмовым тэставым заданнем) 2. Замежная мова (вусна, з пісьмовым тэставым заданнем) 3. Біялогія (вусна, з пісьмовым тэставым заданнем) 4. Беларуская мова і літаратура або руская мова і літаратура (сачыненне)
ХІМІЧНЫ ФАКУЛЬТЭТ 1. Хімія (Д) 2. Хімія лекавых злучэнняў (Д) 3. Хімічная экалогія (Д)	1. Хімія (вусна, з пісьмовым тэставым заданнем) 2. Матэматыка (пісьмова) 3. Беларуская мова або руская мова (пісьмовае тэсціраванне) 4. Замежная мова (вусна, для жадаючых, з атрыманнем пры станоўчай здачы 0,5 або 1 дадатковага бала)	ФАКУЛЬТЭТ МІЖНАРОДНЫХ АДНОСІН 1. Міжнародныя адносіны (Д) 2. Міжнароднае права (Д)	1. Сусветная гісторыя навейшага часу (пісьмова) 2. Замежная мова (вусна, з лексіка-граматычным тэстам і аўдзіраваннем) 3. Геаграфія (вусна, з пісьмовым тэставым заданнем) 4. Беларуская мова і літаратура або руская мова і літаратура (сачыненне) 1. Сусветная гісторыя навейшага часу (пісьмова) 2. Замежная мова (вусна, з лексіка-граматычным тэстам і аўдзіраваннем) 3. Чалавек і грамадства або чалавек і свет (вусна, з пісьмовым тэставым заданнем) 4. Беларуская мова і літаратура або руская мова і літаратура (сачыненне)
БІЯЛАГІЧНЫ ФАКУЛЬТЭТ 1. Біялогія (Д, З) 2. Біятэхналогія (Д) 3. Экалогія (Д)	1. Біялогія (пісьмова) 2. Хімія (вусна, з пісьмовым тэставым заданнем) 3. Беларуская мова або руская мова (пісьмовае тэсціраванне) 4. Замежная мова (вусна, для жадаючых, з атрыманнем пры станоўчай здачы 0,5 або 1 дадатковага бала)		
ГЕАГРАФІЧНЫ ФАКУЛЬТЭТ 1. Геаграфія (Д, З) 2. Геаграфічныя інфармацыйныя сістэмы (Д) 3. Геалогія і разведка карысных выкапняў (Д) 4. Экалогія (Д)	1. Геаграфія (вусна, з пісьмовым тэставым заданнем) 2. Матэматыка (пісьмова) 3. Беларуская мова або руская мова (пісьмовае тэсціраванне) 4. Замежная мова (вусна, для жадаючых, з атрыманнем пры станоўчай здачы 0,5 або 1 дадатковага бала)		

ФАКУЛЬТЭТ МІЖНАРОДНЫХ АДНОСІН 3. Сусветная эканоміка і міжнародныя эканамічныя адносіны (Д) 4. Менеджмент (спецыялізацыя — менеджмент у сферы міжнароднага турызму) (Д) 5. Мытная справа (Д)	1. Матэматыка (пісьмова) 2. Замежная мова (вусна, з лексіка-граматычным тэстам і аўдзіраваннем) 3. Геаграфія (вусна, з пісьмовым тэставым заданнем) 4. Беларуская мова і літаратура або руская мова і літаратура (сачыненне)	2. Сацыяльная работа (спецыялізацыя — медыка-сацыяльная дапамога насельніцтву) (Д)	4. Замежная мова (вусна, з пісьмовым тэставым заданнем і аўдзіраваннем) 1. Біялогія (пісьмова) 2. Чалавек і грамадства або чалавек і свет (вусна, з пісьмовым тэставым заданнем) 3. Беларуская мова і літаратура або руская мова і літаратура (сачыненне) 4. Замежная мова (вусна, з пісьмовым тэставым заданнем і аўдзіраваннем)
ФАКУЛЬТЭТ ЖУРНАЛІСТЫКІ 1. Журналістыка (Д, З) 2. Інфармацыя і камунікацыя (Д) 3. Літаратурная работа (Д)	1. Творчае сачыненне (пісьмова, на беларускай або рускай мове, з двюма адзнакамі — за змест, веданне літаратурных крыніц і за пісьменнасць) 2. Замежная мова (вусна, з пісьмовым тэставым заданнем) 3. Чалавек і грамадства або чалавек і свет (вусна, з пісьмовым тэставым заданнем) 4. Творчае тэсціраванне (вусна, для жадаючых, з атрыманнем пры станоўчай здачы да двух дадатковых балаў)	3. Фармацыя (Д)	1. Хімія (пісьмова) 2. Біялогія (пісьмова) 3. Беларуская мова і літаратура або руская мова і літаратура (сачыненне) 4. Замежная мова (вусна, з пісьмовым тэставым заданнем і аўдзіраваннем)
4. Міжнародная журналістыка (Д)	1. Творчае сачыненне (пісьмова, на беларускай або рускай мове, з двюма адзнакамі — за змест, веданне літаратурных крыніц і за пісьменнасць) 2. Замежная мова (вусна, з пісьмовым тэставым заданнем і аўдзіраваннем) 3. Чалавек і грамадства або чалавек і свет (вусна, з пісьмовым тэставым заданнем) 4. Творчае тэсціраванне (вусна, для жадаючых, з атрыманнем пры станоўчай здачы да двух дадатковых балаў)	ФАКУЛЬТЭТ КІРАВАННЯ І САЦЫЯЛЬНЫХ ТЭХНАЛОГІЙ 1. Правазнаўства (спецыялізацыя — прававое забеспячэнне бізнесу) (Д, З) 2. Сацыяльная работа (спецыялізацыя — арганізацыя сацыяльна-псіхалагічнай дапамогі насельніцтву) (Д, З) 3. Менеджмент (спецыялізацыя — кіраванне персаналам прадпрыемстваў і працоўнымі рэсурсамі) (Д, З)	1. Чалавек і грамадства або чалавек і свет (вусна, з пісьмовым тэставым заданнем) 2. Беларуская мова або руская мова (пісьмовае тэсціраванне) 3. Замежная мова (вусна, з пісьмовым тэставым заданнем) 1. Матэматыка (вусна, з пісьмовым тэставым заданнем) 2. Беларуская мова або руская мова (пісьмовае тэсціраванне) 3. Замежная мова (вусна, з пісьмовым тэставым заданнем)
ЮРЫДЫЧНЫ ФАКУЛЬТЭТ 1. Паліталогія (Д)	1. Сусветная гісторыя навішага часу (пісьмова) 2. Чалавек і грамадства або чалавек і свет (вусна, з пісьмовым тэставым заданнем) 3. Беларуская мова і літаратура або руская мова і літаратура (сачыненне) 4. Замежная мова (вусна, з пісьмовым тэставым заданнем)	МІЖНАРОДНЫ ГУМАНІТАРНЫ ІНСТЫТУТ 1. Сучасныя замежныя мовы (Д)	1. Замежная мова (вусна, з пісьмовым тэставым заданнем і аўдзіраваннем) 2. Замежная мова (лексіка-граматычны тэст) 3. Беларуская мова або руская мова (пісьмовае тэсціраванне)
2. Правазнаўства (Д, З) 3. Эканамічныя права (Д)	1. Матэматыка (пісьмова) 2. Чалавек і грамадства або чалавек і свет (вусна, з пісьмовым тэставым заданнем) 3. Беларуская мова або руская мова (пісьмовае тэсціраванне) 4. Замежная мова (вусна, з пісьмовым тэставым заданнем)	2. Дызайн (Д) 3. Архітэктура (Д)	1. Малюнак 2. Волёвая кампазіцыя 3. Беларуская мова або руская мова (пісьмовае тэсціраванне) 4. Замежная мова (вусна, з пісьмовым тэставым заданнем)
ЭКАНАМІЧНЫ ФАКУЛЬТЭТ 1. Эканамічная тэорыя (Д, З) 2. Менеджмент (Д), (З — толькі платная форма) 3. Эканоміка (Д)	1. Матэматыка (пісьмова) 2. Замежная мова (вусна, з пісьмовым тэставым заданнем) 3. Беларуская мова або руская мова (пісьмовае тэсціраванне) 4. Чалавек і грамадства або чалавек і свет (вусна, з пісьмовым тэставым заданнем)	4. Культуралогія (спецыялізацыя — рэлігіязнаўства) (Д)	1. Сусветная гісторыя навішага часу (вусна, з пісьмовым тэставым заданнем) 2. Беларуская мова або руская мова (пісьмовае тэсціраванне) 3. Замежная мова (вусна, з пісьмовым тэставым заданнем)
ФАКУЛЬТЭТ ФУНДАМЕНТАЛЬнай І НЕТРАДЫЦЫЙнай МЕДЫЦЫНЫ 1. Менеджмент (спецыялізацыя — менеджмент сацыяльнай сферы) (Д)	1. Матэматыка (пісьмова) 2. Чалавек і грамадства або чалавек і свет (вусна, з пісьмовым тэставым заданнем) 3. Беларуская мова і літаратура або руская мова і літаратура (сачыненне)	5. Маркетынг (Д)	1. Матэматыка (вусна, з пісьмовым тэставым заданнем) 2. Беларуская мова або руская мова (пісьмовае тэсціраванне) 3. Замежная мова (вусна, з пісьмовым тэставым заданнем)

Дадатак 2 ПЕРАЛІК ДЫСЦЫПЛІН, ПА ЯКІХ ПРАВОДЗІЦА ТЭСЦІРАВАННЕ АБІТУРЫЕНТАЎ, ПАСТУПАЮЧЫХ НА ПЛАТНАЕ НАВУЧАННЕ

ФАКУЛЬТЭТЫ, СПЕЦЫЯЛЬНАСЦІ (СПЕЦЫЯЛІЗАЦЫІ)	ДЫСЦЫПЛІНЫ	ФАКУЛЬТЭТ ПРЫКЛАДНОЙ МАТЭМАТЫКІ І ІНФАРМАТЫКІ	Матэматыка
МЕХАНІКА-МАТЭМАТЫЧНЫ ФАКУЛЬТЭТ 1. Матэматыка 2. Матэматычная электроніка 3. Камп'ютэрная матэматыка 4. Матэматычныя метады ў эканоміцы 5. Механіка	Матэматыка	1. Прыкладная матэматыка 2. Інфарматыка 3. Эканамічная кібернетыка 4. Актурная матэматыка ЭКАНАМІЧНЫ ФАКУЛЬТЭТ 1. Эканамічная тэорыя 2. Менеджмент	

3. Эканоміка ФАКУЛЬТЭТ КІРАВАННЯ І САЦЫЯЛЬНЫХ ТЭХНАЛОГІЙ 1. Менеджмент ФАКУЛЬТЭТ ФУНДАМЕНТАЛЬнай І НЕТРАДЫЦЫЙнай МЕДЫЦЫНЫ 1. Менеджмент МІЖНАРОДНЫ ГУМАНІТАРНЫ ІНСТЫТУТ 1. Маркетынг	Матэматыка	ФІЛАЛАГІЧНЫ ФАКУЛЬТЭТ 1. Руская мова і літаратура	Руская мова і літаратура
ФІЗІЧНЫ ФАКУЛЬТЭТ 1. Фізіка 2. Фізіка (аддзяленне менеджменту) ФАКУЛЬТЭТ РАДЫЁФІЗІКІ І ЭЛЕКТРОНІКІ 1. Радыефізіка 2. Фізічная электроніка 3. Камерцыйная дзейнасць	Фізіка	ФІЛАЛАГІЧНЫ ФАКУЛЬТЭТ 1. Славянскія мовы і літаратуры	Беларуская мова і літаратура або рус- кая мова і літаратура
ХІМІЧНЫ ФАКУЛЬТЭТ 1. Хімія 2. Хімія лекавых злучэнняў 3. Хімічная экалогія ФАКУЛЬТЭТ ФУНДАМЕНТАЛЬнай І НЕТРАДЫЦЫЙнай МЕДЫЦЫНЫ 1. Фармацыя	Хімія	ФІЛАЛАГІЧНЫ ФАКУЛЬТЭТ 1. Сучасныя замежныя мовы і літаратуры МІЖНАРОДНЫ ГУМАНІТАРНЫ ІНСТЫТУТ 1. Сучасныя замежныя мовы	Замежная мова
БІЯЛАГІЧНЫ ФАКУЛЬТЭТ 1. Біялогія 2. Біятэхналогія 3. Экалогія ФАКУЛЬТЭТ ФУНДАМЕНТАЛЬнай І НЕТРАДЫЦЫЙнай МЕДЫЦЫНЫ 1. Сацыяльная работа	Біялогія	ФАКУЛЬТЭТ КІРАВАННЯ І САЦЫЯЛЬНЫХ ТЭХНАЛОГІЙ 1. Правазнаўства 2. Сацыяльная работа	Чалавек і грамадства або чалавек і свет
ГЕАГРАФІЧНЫ ФАКУЛЬТЭТ 1. Геаграфія 2. Геаграфічныя інфармацыйныя сістэмы 3. Геалогія і разведка карысных выкапняў 4. Экалогія	Геаграфія	ФАКУЛЬТЭТ МІЖНАРОДНЫХ АДНОСІН 1. Сусветная эканоміка і міжнародныя эка- намічныя адносіны 2. Менеджмент 3. Мытная справа	Матэматыка Замежная мова
ГІСТАРЫЧНЫ ФАКУЛЬТЭТ 1. Гісторыя 2. Музейная справа і ахова помнікаў гісто- рыі і культуры 3. Гісторыка-архівазнаўства	Гісторыя Беларусі	ФАКУЛЬТЭТ МІЖНАРОДНЫХ АДНОСІН 1. Міжнародныя адносіны 2. Міжнароднае права	Сусветная гісторыя навейшага часу Замежная мова
ФІЛАЛАГІЧНЫ ФАКУЛЬТЭТ 1. Беларуская мова і літаратура	Беларуская мова і літаратура	ФАКУЛЬТЭТ ФІЛАСОФІІ І САЦЫЯЛЬНЫХ НАВУК 1. Філасофія 2. Сацыялогія 3. Інфармацыя і камунікацыя 4. Псіхалогія ЮРЫДЫЧНЫ ФАКУЛЬТЭТ 1. Правазнаўства 2. Эканамічнае права 3. Паліталогія ФАКУЛЬТЭТ ЖУРНАЛІСТЫКІ 1. Журналістыка 2. Міжнародная журналістыка 3. Інфармацыя і камунікацыя 4. Літаратурная работа	Чалавек і грамадства або чалавек і свет Замежная мова
		МІЖНАРОДНЫ ГУМАНІТАРНЫ ІНСТЫТУТ 1. Дызайн 2. Архітэктура	Малюнак
		МІЖНАРОДНЫ ГУМАНІТАРНЫ ІНСТЫТУТ 1. Культуралогія	Сусветная гісторыя навейшага часу

Дадатак 3

ПЕРАЛІК АГУЛЬНААДУКАЦЫЙНЫХ ПРАДМЕТАЎ І АДПАВЕДНЫХ ІМ СПЕЦЫЯЛЬНАСЦЕЙ У БДУ

АГУЛЬНААДУКА- ЦЫЙНЫЯ ПРАДМЕТЫ	ФАКУЛЬТЭТЫ, СПЕЦЫЯЛЬНАСЦІ (СПЕЦЫЯЛІЗАЦЫІ)	Хімія	ХІМІЧНЫ ФАКУЛЬТЭТ 1. Хімія 2. Хімія лекавых злучэнняў 3. Хімічная экалогія ФАКУЛЬТЭТ ФУНДАМЕНТАЛЬнай І НЕТРАДЫЦЫЙнай МЕДЫЦЫНЫ 1. Фармацыя
Матэматыка	МЕХАНІКА-МАТЭМАТЫЧНЫ ФАКУЛЬТЭТ 1. Матэматыка 2. Матэматычная электроніка 3. Камп'ютэрная матэматыка 4. Матэматычныя метады ў эканоміцы 5. Механіка ФАКУЛЬТЭТ ПРЫКЛАДНОЙ МАТЭМАТЫКІ І ІНФАРМАТЫКІ 1. Прыкладная матэматыка 2. Інфарматыка 3. Эканамічная кібернетыка 4. Актуарная матэматыка ФАКУЛЬТЭТ ФУНДАМЕНТАЛЬнай І НЕТРАДЫЦЫЙнай МЕДЫЦЫНЫ 1. Менеджмент	Біялогія	БІЯЛАГІЧНЫ ФАКУЛЬТЭТ 1. Біялогія 2. Біятэхналогія 3. Экалогія ФАКУЛЬТЭТ ФУНДАМЕНТАЛЬнай І НЕТРАДЫЦЫЙнай МЕДЫЦЫНЫ 1. Сацыяльная работа
Інфарматыка	ФАКУЛЬТЭТ ПРЫКЛАДНОЙ МАТЭМАТЫКІ І ІНФАРМАТЫКІ 1. Інфарматыка	Беларуская мова і літаратура	ФІЛАЛАГІЧНЫ ФАКУЛЬТЭТ 1. Беларуская мова і літаратура
Фізіка	ФІЗІЧНЫ ФАКУЛЬТЭТ 1. Фізіка ФАКУЛЬТЭТ РАДЫЁФІЗІКІ І ЭЛЕКТРОНІКІ 1. Радыефізіка 2. Фізічная электроніка 3. Камерцыйная дзейнасць	Руская мова і літаратура	ФІЛАЛАГІЧНЫ ФАКУЛЬТЭТ 1. Руская мова і літаратура
Астраномія	ФІЗІЧНЫ ФАКУЛЬТЭТ 1. Фізіка ФАКУЛЬТЭТ РАДЫЁФІЗІКІ І ЭЛЕКТРОНІКІ 1. Радыефізіка 2. Фізічная электроніка	Геаграфія	ГЕАГРАФІЧНЫ ФАКУЛЬТЭТ 1. Геаграфія 2. Геаграфічныя інфармацыйныя сістэмы 3. Геалогія і разведка карысных выкапняў 4. Экалогія
		Гісторыя	ГІСТАРЫЧНЫ ФАКУЛЬТЭТ 1. Гісторыя 2. Музейная справа і ахова помнікаў гісторыі і культуры 3. Гісторыка-архівазнаўства
		Замежныя мовы	ФІЛАЛАГІЧНЫ ФАКУЛЬТЭТ 1. Сучасныя замежныя мовы і літаратуры

ПЛАН ПРЫЁМУ
НА 1 КУРС БЕЛДЗЯРЖУНІВЕРСІТЭТА Ё 2000 ГОДЗЕ
(ДЗЁННАЯ ФОРМА НАВУЧАННЯ)

Факультэт	Назва спецыяльнасці (спецыялізацыі)	Бюджэтнае навучанне	Платнае навучанне	
			па выніках экзаменаў	па выніках тэсціравання
Мехмат	Матэматыка	80	5	1
	Матэматыка (спецыялізацыя — матэматычная электроніка)	25	5	1
	Матэматыка (спецыялізацыя — камп'ютэрная матэматыка)	20	5	1
	Матэматыка (спецыялізацыя — матэматычныя метады ў эканоміцы)	20	5	1
	Механіка	25	5	1
	Усяго	170	25	5
ФПМІ	Прыкладная матэматыка	85	10	5
	Інфарматыка	60	10	5
	Эканамічная кібернетыка	15	10	5
	Актуарная матэматыка	15	10	5
	Усяго	175	40	20
Фізфак	Фізіка	110	8	2
	Фізіка (аддзяленне менеджменту)	15	16	4
	Усяго	125	24	6
ФРФЭ	Радыефізіка	60	10	5
	Фізічная электроніка	50	10	5
	Камерцыйная дзейнасць (спецыялізацыя — камерцыйная дзейнасць на рынку радыеэлектронных сродкаў і інфармацыйных паслуг)	15	15	10
	Усяго	125	35	20
	Усяго	125	35	20
Хімфак	Хімія	60	5	3
	Хімія (спецыялізацыя — хімія лекавых злучэнняў)	25	10	5
	Хімія (спецыялізацыя — хімічная экалогія)	15	5	2
	Усяго	100	20	10
Біяфак	Біялогія	65	24	6
	Біялогія (спецыялізацыя — біятэхналогія)	20	6	4
	Экалогія	15	6	4
	Усяго	100	36	14
Геафак	Геаграфія	65	10	5
	Геаграфія (спецыялізацыя — геаграфічныя інфармацыйныя сістэмы)	15	5	5
	Геалогія і разведка карысных выкапняў	15	3	2
	Экалогія	15	3	2
	Усяго	110	21	14
Гістфак	Гісторыя	75	45	15
	Гісторыка-архівазнаўства	15	13	5
	Музейная справа і ахова помнікаў гісторыі і культуры	15	12	5
	Усяго	105	70	25
ЭФ	Эканамічная тэорыя	20	10	5
	Менеджмент	20	10	5
	Эканоміка	20	10	10
	Усяго	60	30	20
ФФСН	Філасофія	30	7	3
	Сацыялогія	20	7	3
	Псіхалогія	20	7	3
	Інфармацыя і камунікацыя	20	7	3
	Усяго	90	28	12
Журфак	Журналістыка	50	20	5
	Міжнародная журналістыка	15	10	5
	Інфармацыя і камунікацыя	15	10	5

Факультэт	Назва спецыяльнасці (спецыялізацыі)	Бюджэтнае навучанне	Платнае навучанне	
			па выніках экзаменаў	па выніках тэсціравання
	Літаратурная работа	15	10	5
	Усяго	95	50	20
Філфак	Беларуская мова і літаратура	80	8	2
	Руская мова і літаратура	50	8	2
	Славянскія мовы і літаратуры	15	3	2
	Сучасная англійская мова і літаратура	25	7	3
	Сучасная французская мова і літаратура	15	3	2
	Сучасная нямецкая мова і літаратура	15	3	2
	Сучасная італьянская мова і літаратура	15	3	2
	Усяго	215	35	15
	Усяго	215	35	15
ФМА	Міжнародныя адносіны	25	20	5
	Міжнароднае права	20	20	5
	Сусветная эканоміка і міжнародныя эканамічныя адносіны	20	20	5
	Менеджмент (спецыялізацыя — менеджмент у сферы міжнароднага турызму)	20	20	5
	Мытная справа	20	20	5
	Усяго	105	100	25
	Усяго	105	100	25
Юрфак	Правазнаўства	130	35	15
	Паліталогія	20	10	5
	Эканамічнае права	25	15	10
	Усяго	175	60	30
ФФНМ	Менеджмент (спецыялізацыя — менеджмент сацыяльнай сферы)	10	10	5
	Сацыяльная работа (спецыялізацыя — медыка-сацыяльная дапамога насельніцтву)	10	10	5
	Фармацыя	15	5	5
	Усяго	35	25	15
	Усяго	35	25	15
ФКСТ	Правазнаўства (спецыялізацыя — прававое забеспячэнне бізнесу)	—	65	5
	Сацыяльная работа (спецыялізацыя — арганізацыя сацыяльна-псіхалагічнай дапамогі насельніцтву)	—	28	2
	Менеджмент (спецыялізацыя — кіраванне персаналам прадпрыемстваў і працоўнымі рэсурсамі)	—	45	5
	Усяго	—	138	12
	Усяго	—	138	12
МГІ	Сучасныя замежныя мовы	—	45	5
	Дызайн	—	18	2
	Культуралогія (спецыялізацыя — рэлігіязнаўства)	—	12	3
	Архітэктура	—	17	3
	Маркетынг	—	35	5
	Усяго	—	127	18
ФМН	Менеджмент (спецыялізацыя — менеджмент у сферы кіравання нерухомаасцю)	—	90	10
	Усяго	—	90	10
	Усяго	—	90	10
	Усяго	1785	954	291

Юрыдычны каледж	Правазнаўства (сярэдня спецыяльная адукацыя)	50	20	5
-----------------	--	----	----	---

**ПЛАН ПРЫЁМУ НА 1 КУРС
БЕЛДЗЯРЖУНІВЕРСІТЭТА Ў 2000 ГОДЗЕ
(ЗАВОЧНАЯ ФОРМА НАВУЧАННЯ)**

Факультэт	Назва спецыяльнасці (спецыялізацыі)	Бюджэтнае навучанне	Платнае навучанне	
			па выніках экзаменаў	па выніках тэсціравання
Мехмат	Матэматыка	25	1	1
	Усяго	25	1	1
Біяфак	Біялогія	50	24	6
	Усяго	50	24	6
Геафак	Геаграфія	50	4	1
	Усяго	50	4	1
Гістфак	Гісторыя	50	25	10
	Гісторыка-архівазнаўства	20	10	5
	Музейная справа і ахова помнікаў гісторыі і культуры	20	10	5
	Усяго	90	45	20
ЭФ	Эканамічная тэорыя	15	5	5
	Менеджмент	—	10	5
	Усяго	15	15	10
ФФСН	Філасофія	15	2	1
	Сацыялогія	15	3	2
	Усяго	30	5	3
Журфак	Журналістыка	30	20	5
	Усяго	30	20	5
Філфак	Беларуская мова і літаратура	50	4	1
	Руская мова і літаратура	25	4	1
	Усяго	75	8	2
Юрфак	Правознаўства	75	30	20
	Правознаўства (2-я выш. адукацыя)	—	—	100
	Усяго	75	30	120
ФКСТ	Правознаўства (спецыялізацыя — прававое забеспячэнне бізнесу)	—	20	5
	Сацыяльная работа (спецыялізацыя — арганізацыя сацыяльна-псіхалагічнай дапамогі насельніцтву)	—	20	5
	Менеджмент (спецыялізацыя — кіраванне персаналам прадпрыемстваў і працоўнымі рэсурсамі)	—	20	5
	Сацыяльная работа (спецыялізацыя — арганізацыя сацыяльна-псіхалагічнай дапамогі насельніцтву) (2-я выш. адукацыя)	—	—	20
	Менеджмент (спецыялізацыя — кіраванне персаналам прадпрыемстваў і працоўнымі рэсурсамі) (2-я выш. адукацыя)	—	—	20
	Фінансы і крэдыт (2-я выш. адукацыя)	—	—	20
	Усяго	—	60	75
ФМН	Менеджмент (спецыялізацыя — менеджмент у сферы кіравання нерухомай адукацыя)	—	—	100
	Усяго	—	—	100
	Усяго	440	212	343



**ЗВЕСТКІ АБ КОНКУРСАХ І ПРАХАДНЫХ
БАЛАХ У БЕЛАРУСКІ ДЗЯРЖАЎНЫ
УНІВЕРСІТЭТ У 1999 ГОДЗЕ**

Спецыяльнасць	Конкурс	Праходны бал
Матэматыка	2,5	12 з 16*
Матэматычная электроніка	2,5	12 з 16*
Камп'ютэрная матэматыка	2,6	14,5 з 16*
Матэматычныя метады ў эканоміцы	4,0	14 з 16*
Механіка	2,3	13 з 16*
Прыкладная матэматыка	3,1	13,5 з 16*
Інфарматыка	3,4	14 з 16*
Эканамічная кібернетыка	4,4	12 з 16*
Актарная матэматыка	3,8	12 з 16*
Фізіка	2,1	8,5 з 10
Радыйфізіка	2,4	8,5 з 10
Фізічная электроніка	2,3	8,5 з 10
Камерцыйная дзейнасць	3,5	9 з 11*
Хімія	2,4	14 з 16*
Хімія лекавых злучэнняў	2,8	12 з 16*
Хімічная экалогія	2,5	12 з 16*
Біялогія	4,3	14,5 з 16*
Біятэхналогія	2,7	14 з 16*
Экалогія (біялагічны факультэт)	3,9	12 з 16*
Геаграфія	2,0	12 з 16*
Геалогія і разведка карысных выкапняў	2,7	12 з 16*
Экалогія (геаграфічны факультэт)	2,7	12,5 з 16*
Геаграфічныя інфармацыйныя сістэмы	2,2	13 з 16*
Гісторыя	2,4	17,5 з 20
Гісторыка-архівазнаўства	3,0	17,5 з 20
Музейная справа і ахова помнікаў гісторыі і культуры	2,5	16,5 з 20
Філасофія	3,1	13,5 з 15
Сацыялогія	4,2	14 з 15
Псіхалогія	3,6	17,5 з 20
Інфармацыя і камунікацыя (факультэт філасофіі і сацыяльных навук)	6,1	14,5 з 15
Эканамічная тэорыя	3,0	15,5 з 20
Менеджмент (эканамічны факультэт)	4,8	16,5 з 20
Эканоміка	4,4	17,5 з 20
Журналістыка	4,5	19 з 21**
Міжнародная журналістыка	3,8	18,5 з 21**
Інфармацыя і камунікацыя (факультэт журналістыкі)	4,7	18 з 21**
Літаратурная работа	3,1	18 з 21**
Беларуская мова і літаратура	2,7	13 з 15
Руская мова і літаратура	3,5	14 з 15
Славянскія мовы і літаратуры	3,1	12 з 15
Класічныя мовы і антычная літаратура	2,0	15 з 20
Сучасная англійская мова і літаратура	4,6	17,5 з 20
Сучасная французская мова і літаратура	1,6	14,5 з 20
Сучасная нямецкая мова і літаратура	2,7	16,5 з 20
Сучасная італьянская мова і літаратура	3,2	19 з 20
Міжнародныя адносіны	3,7	17,5 з 20
Міжнароднае права	5,9	18,5 з 20
Сусветная эканоміка і міжнародныя эканамічныя адносіны	3,5	17 з 20
Менеджмент (факультэт міжнародных адносін)	2,6	16 з 20
Мытная справа	2,3	14,5 з 20
Правознаўства	3,4	16,5 з 20
Паліталогія	4,3	17,5 з 20

* — з улікам аднаго магчымага дадатковага бала па замежнай мове;
** — з улікам аднаго магчымага дадатковага бала па творчым тэсціраванні.

САМЫ ТВОРЧЫ З МАСАВЫХ І САМЫ МАСАВЫ З ТВОРЧЫХ



**Дэкан факультэта
журналістыкі — дацэнт
Васіль Пятровіч ВАРАБ'ЁЎ**

У шматлікіх рэдакцыях газет, радыё і тэлебачання, прэс-цэнтрах і прэс-службах, рэкламных агенцтвах, выдавецтвах Рэспублікі Беларусь працуюць выпускнікі факультэта журналістыкі Беларускага дзяржаўнага ўніверсітэта. Факультэт быў створаны ў 1944 годзе. За 55 гадоў плённай працы на журфаку падрыхтавана каля пяці тысяч спецыялістаў. Многія з іх сталі вядомымі журналістамі, пісьменнікамі, крытыкамі, палітычнымі і грамадскімі дзеячамі. Цяпер у творчай «альма-матэр» — адзінай у Беларусі вучэбна-навуковай установе па журналістыцы і масавай камунікацыі — вучыцца амаль 1000 студэнтаў.

Падрыхтоўка будучых журналістаў вядзецца як на дзённай, так і на завочнай формах навучання на базе сярэдняй адукацыі. Атрымаць журналісцкую прафесію маюць магчымасць таксама асобы, якія ўжо набылі адну вышэйшую адукацыю і жадаюць звяз-

заць сваё жыццё са сродкамі масавай інфармацыі.

Класічнае ўніверсітэцкае навучанне студэнтаў скіравана на падрыхтоўку высокакласных спецыялістаў па профільным прызначэнні: палітычны аглядальнік, эканамічны аглядальнік, аглядальнік па культуры, рэпарцёр, літаратурна-мастацкі крытык, рэдактар выдавецтва, рэдактар-праграміст камп'ютэрнага дызайну, рэдактар рэкламы, каментатар тэлебачання і радыё, аператар і рэжысёр тэлебачання, фотажурналіст.

У 1996 годзе на факультэце журналістыкі было створана аддзяленне і адкрыта новая спецыяльнасць «Інфармацыя і камунікацыя». Падрыхтоўка будучых прафесіяналаў вядзецца па наступных кірунках: спецыяліст па сувязях з грамадскасцю, спецыяліст па рэкламнай камунікацыі, спецыяліст па аўдыёвизуальнай камунікацыі.

З 1998 года пачаўся набор на спецыяльнасць «Міжнародная журналістыка». Студэнты атрымаюць грунтоўныя веды, неабходныя для прафесійнай працы ў сродках масавай камунікацыі па межах Рэспублікі Беларусь, а таксама ў міжнародных аддзелах нацыянальнага перыядычнага друку, радыё, тэлебачання.

Для працы ў рэдакцыйна-выдавецкіх установах, дзяржаўных органах, выдавецтвах, літаратурных аддзелах і аб'яднаннях сёння патрабуюцца спецыялісты, якія маюць грунтоўную прафесійную падрыхтоўку гуманітарнага профілю. Менавіта таму ў 1999 годзе на факультэце журналістыкі адкрыта новая спецыяльнасць «Літаратурная работа», якая дазволіць у будучым забяспечыць вышэйназваныя сферы дзейнасці неабходнымі спецыялістамі з адпаведнай кваліфікацыяй «літаратурны работнік. Літаратурны рэдактар».

За 5 гадоў ўніверсітэцкага сталення студэнты набываюць трывалыя тэарэтычныя веды, практычныя навыкі журналісцкай работы, атрымліваюць фундаментальную падрыхтоўку па беларускай, рускай і замежных мовах, гісторыі беларускай, рускай і замеж-

най журналістыкі і літаратуры, літаратурна-мастацкай крытыцы, вывучаюць асновы фотарэпартажу, тэхніку афармлення газет, радыё- і тэлеперадач, набываюць навыкі практычнай стылістыкі і рэдагавання, вывучаюць асновы камп'ютэрызацыі сродкаў масавай інфармацыі. Будучыя журналісты, літаратурныя работнікі, спецыялісты па сувязях з грамадскасцю павінны добра арыентавацца ва ўсіх праявах сацыяльнага жыцця. Разам са спецыяльнымі студэнтамі вывучаюць шэраг агульнаадукацыйных дысцыплін: гісторыю, філасофію, паліталогію, актуальныя праблемы эканомікі, асновы права, сацыялогію, псіхалогію, гісторыю мастацтваў, этыку, эстэтыку.

Вучэбны працэс на факультэце ажыццяўляюць вопытныя выкладчыкі, сярод якіх 6 дактароў і 39 кандыдатаў навук.

На факультэце функцыянуюць тэле- і радыёстудыі, камп'ютэрныя класы і клас мультымедыя, фоталабараторыя. Студэнты рэгулярна выпускаюць вучэбную газету «Журналіст», рыхтуюць тэле- і радыёперадачы.

Першымі практычнымі крокамі студэнтаў у сродках масавай інфармацыі разам з выкладчыкамі кіруюць вопытныя супрацоўнікі газет, радыё і тэлебачання. Курс «Журналісцкае майстэрства», шматлікія дысцыпліны спецыялізацый і курсы па профілі дазваляюць студэнтам бліжэй пазнаёміцца з творчай лабараторыяй найбольш таленавітых беларускіх журналістаў, вывучыць прыёмы і метады работы. На пачатку навучальнага года студэнтаў чакае вытворча-вучэбная практыка ў рэдакцыях часопісаў, газет, на студыях тэлебачання і радыёвяшчання, у рэкламных агенцтвах і прэс-цэнтрах, прэс-службах і службах па сувязях з грамадскасцю.

Прафесія журналіста традыцыйна асацыіруецца з рамантыкай пошуку: яна самая творчая з масавых і самая масавая з творчых. Дакладна вызначае журналіста штодзённая карпатлівая праца дзеля ісціны, справядлівасці, гуманізму.

ФАКУЛЬТЭТ МІЖНАРОДНЫХ АДНОСІН

г. Мінск,
вул. Акадэмічная, 25
Тэл. 284-26-82

ГОДНА ПРАДСТАЎЛЯЦЬ БЕЛАРУСЬ НА СУСВЕТНАЙ АРЭНЕ

Факультэт міжнародных адносін створаны 1 кастрычніка 1995 года з мэтай падрыхтоўкі прафесіяналаў высокага класа ў галіне міжнародных адносін, здольных годна прадстаўляць інтарэсы нашай краіны на сусветнай арэне.

Ён уключае ў сябе 5 аддзяленняў: міжнародныя адносіны, міжнароднае права, міжнародныя эканамічныя адносіны, менеджмент у галіне міжнароднага турызму, мытнага справа.

Навучальны працэс ажыццяўляюць высокакваліфікаваныя выкладчыкі, сярод якіх 9 прафесараў, звыш 60 дацэнтаў і выкладчыкаў са ступеннем кандыдата навук і 64 выкладчыкі без ступені. Для чытання лекцый

прыцягваюцца вядучыя спецыялісты НАН Беларусі, работнікі Міністэрства замежных спраў, знешнеэканамічных і знешнепалітычных ведамстваў. Дзяржаўнага мытнага камітэта, буйныя спецыялісты ў галіне міжнародных адносін краін СНД і далёкага замежжа. На факультэце часта арганізуюцца сустрэчы з пасламі замежных краін, вядомымі палітычнымі і дзяржаўнымі дзеячамі нашай краіны, дзеячамі культуры.

Пачынаючы з 2-га курса студэнты праходзяць навучальную і вытворчую практыку ў дзяржаўных органах і ведамствах, якія займаюцца знешняй палітыкай, на прадпрыемствах і ў фірмах. Студэнты, якія навучаюцца на факультэце, атрымліваюць глыбокія веды

ў галіне агульнагуманітарных і агульнанавуковых дысцыплін, гісторыі міжнародных адносін і знешняй палітыкі, міжнароднага права, міжнародных эканамічных адносін, краіназнаўства, авалодваюць дзвюма замежнымі мовамі, набываюць навыкі працы на персанальных камп'ютэрах.

Асноўная ўвага пры падрыхтоўцы спецыялістаў на аддзяленні міжнародных адносін надаецца глыбокаму вывучэнню агульнай і айчынай гісторыі, тэорыі і гісторыі міжнародных адносін і знешняй палітыкі вядучых краін свету, дзейнасці міжнародных арганізацый, дыпламатычнай і консульскай службы, дыпламатычнага працяку. Пачынаючы з 3-га курса студэнты спецыялізуюцца па



Дэкан факультэта міжнародных адносін — прафесар Аляксандр Віктаравіч ШАРАПА

знешняй палітыцы і дыпламатыі і міжнародных арганізацыях.

На аддзяленні міжнароднага права выву-

чаюць гісторыю і тэорыю дзяржавы і права, міжнароднае публічнае і прыватнае права, дыпламатычнае і консульскае права, міжнароднае камерцыйнае, мытнае права, параўнаўчае адміністрацыйнае, крымінальнае, гаспадарчае, працоўнае права. З 3-га курса студэнты спецыялізуюцца па міжнародным прыватным, міжнародным публічным праве, дыпламатычнай і консульскай службе.

Будучыя эканамісты-мжнароднікі атрымліваюць веды ў галіне макра- і мікраэканамічнага развіцця, добрую матэматычную падрыхтоўку, авалодваюць навыкамі канкрэтнага аналізу эканамічных працэсаў, вывучаюць гісторыю міжнароднай гаспадаркі, бухгалтарскі ўлік, фінансава-кредытную сістэму, сусветную эканоміку, кіраванне знешнеэканамічнай дзейнасцю, міжнародныя валютныя і кредитныя адносіны. З 3-га курса студэнты спецыялізуюцца па знешнеэканамічнай палітыцы, па кіраванні знешнеэканамічнай дзейнасцю.

На аддзяленні міжнароднага турызму студэнты атрымліваюць веды па асновах менеджменту, маркетынгу міжнароднага турызму, арганізацыі і кіраванні турыскімі прадпрыемствамі, вывучаюць геаграфію міжнароднага турызму, прагназіраванне міжнароднага турыскага рынку, эканоміку міжнародных турыскіх перавозак, рэгіянальнае планаванне турызму, бухгалтарскі ўлік, фінансава-кредытную сістэму, сусветную эканоміку, кіраванне знешнеэканамічнай дзейнасцю, міжнародныя валютныя і кредитныя адносіны.

На аддзяленні мытнай справы, якое адкрылася год таму, студэнты вывучаюць міжнароднае публічнае і прыватнае права, камерцыйнае, мытнае, адміністрацыйнае, крымінальнае, гаспадарчае права, бухгалтарскі ўлік, фінансава-кредытную сістэму, сусветную эканоміку, міжнародныя валютныя і кредитныя адносіны, валютнае рэгуляванне і валютны кантроль, таварную наменклатуру знешнеэканамічнай дзейнасці, авалодваюць прыёмамі барацьбы з мытнымі правапарушэннямі, спецсродкамі мытнага кантролю, інфармацыйнымі мытнымі тэхналогіямі.

Вялікая ўвага на факультэце надаецца самастойнай навукова-даследчай працы студэнтаў. Яны выступаюць на навуковых канферэнцыях, прадстаўляюць свае распрацоўкі на ўніверсітэцкіх, рэспубліканскіх і міжнародных конкурсах.

Маладыя спецыялісты будучы падрыхтаваны да дыпламатычнай, навукова-даследчай, інфармацыйна-аналітычнай дзейнасці ў галіне міжнародных адносін, міжнароднага права і знешнеэканамічнай дзейнасці.

Выпускнікі факультэта змогуць працаваць у дзяржаўных органах кіравання, якія займаюцца знешнеэканамічнай і знешнепалітычнай дзейнасцю, у міжнародных арганізацыях і рэгіянальных аб'яднаннях, у якіх Рэспубліка Беларусь мае пасольскія прадстаўніцтвы, на прадпрыемствах, у знешнегандлёвых, турыстычных і камерцыйных фірмах, банках. Яны могуць займацца навукова-педагагічнай работай у навуковых і навучальных установах.

ФІЗІЧНЫ ФАКУЛЬТЭТ

г. Мінск,
вул. Бабруйская, 5
Тэл. 206-60-01, 206-61-96

У ВЫПУСКНІКОЎ ГЭТАГА ФАКУЛЬТЭТА — ШЫРОКІЯ ПЕРСПЕКТЫВЫ

Фізічны факультэт з'яўляецца буйнейшым у рэспубліцы навучальным і навуковым цэнтрам, які рыхтуе высокакваліфікаваных спецыялістаў па важнейшых напрамках сучаснай фізікі, фізічнага матэрыялазнаўства для навукова-даследчых устаноў, прамысловых прадпрыемстваў і народнай адукацыі.

Навучанне на факультэце вядзецца па дзённай форме. Выпускнікі факультэта атрымліваюць кваліфікацыю “Фізік. Даследчык” ці “Фізік. Інжынер”, ці “Фізік. Выкладчык фізікі і інфарматыкі”. Існуе магчымасць атрымаць акадэмічную ступень магістра фізікі. Акрамя гэтага, існуе магчымасць атрымаць у тэрмін навучання па-

рацельна кваліфікацыю “Выкладчык фізікі і інфарматыкі”. Плануецца падрыхтоўка спецыялістаў з кваліфікацыяй “Фізік. Менеджэр”, а таксама адкрыццё на факультэце навучання без адрыву ад вытворчасці з магчымасцю атрымання кваліфікацыі пасля выканання навучальнага плана незалежна ад тэрміну навучання, але не даўжэй чым за восем гадоў.

Пасля заканчэння першага курса студэнты па іх жаданні размяркоўваюцца на педагагічны і навукова-інжынерны напрамкі, а пасля другога — па спецыялізацыях.

Падрыхтоўка спецыялістаў-фізікаў на факультэце ажыццяўляецца па розных галінах фізічнай навукі: па фізіцы паўправаднікоў і паўправадніковых матэрыялаў, мікраэлектроніцы і сучаснай мікраэлектроннай тэхналогіі, квантавай і оптаэлектроніцы, класічнай і нелінейнай оптыцы, лазерных сістэмах і тэхналогіях, фізічнай оптыцы, фізіцы ахоўных і плазменных пакрыццяў і плёнак, фізіцы цвёрдага цела і матэрыялазнаўстве, ядзернай фізіцы і фізіцы ядзерных рэактараў, электронным прыборабудаванні і схематэхніцы, біяфізіцы і біятэхналогіі, цеплафізіцы, энергафізіцы і нетрадыцыйных крыніцах энергіі, атамнай фізіцы і фізічных метадах пераўтварэння інфармацыі, фізіцы плазмы і плазменнай апрацоўкі матэрыялаў, фізічнай метралогіі і метадах дыягностыкі, функцыянальных малекулярных і інтэлектуальных матэрыялах, метадыцы выкладання фізікі, мадэліравання фізічных працэсаў, тэарэтычнай фізіцы і праблемах сучаснай фізікі, праграмаванні і інфармацыйным забеспячэнні вылічальных сістэм, вучэбным фізічным эксперыменце.

Акрамя фундаментальнай падрыхтоўкі па фізіцы, студэнты факультэта атрымліваюць

неабходныя веды па педагогіцы і псіхалогіі, вывучаюць метадыку выкладання фізікі і інфарматыкі, эканоміку і асновы арганізацыі вытворчасці, маюць магчымасць атрымаць дадатковую падрыхтоўку па замежнай мове (пасведчанне “Перакладчык-рэферэнт навукова-тэхнічнай літаратуры”). Асабліва ўвага на факультэце надаецца сучасным камп'ютэрным тэхналогіям і інфарматыцы.

Шмат увагі на факультэце надаецца развіццю здольнасцей будучых спецыялістаў. Студэнты факультэта актыўна займаюцца навукова-даследчай работай. На факультэце функцыюе больш за дзесяць гурткоў па розных фізічных напрамках, студэнцкія навукова-даследчыцкія лабараторыі. Каля двух дзесяткаў студэнтаў-фізікаў кожны год атрымліваюць гранты розных фондаў і грамадскіх аб'яднанняў.

Студэнты факультэта маюць магчымасць працягваць навучанне ў ВНУ ЗША, ФРГ і іншых краін.

Выпускнікі факультэта могуць працаваць у навукова-даследчых інстытутах, канструктарскіх бюро, у ВНУ, тэхнікумах, ПТВ і школах краіны, на заводах, фабрыках і іншых установах і прадпрыемствах.

Лепшыя студэнты пасля заканчэння навучання могуць працаваць ці працягваць навучанне ў аспірантуры не толькі Белдзяржуніверсітэта і Акадэміі навук Беларусі, але і ў іншых краінах блізкага і далёкага замежжа.

Узровень адукацыі, атрыманы на факультэце, дазваляе выпускнікам лёгка адаптавацца не толькі да працы па фізіка-тэхнічным профілі, але і ў іншых галінах (арганізацыйнай, камерцыйнай, банкаўскай, выдавецкай і іншых сферах).



Дэкан фізічнага факультэта — прафесар Віктар Міхайлавіч АНІШЧЫК

СУЧАСНЫ ФАКУЛЬТЭТ У КЛАСІЧНЫМ УНІВЕРСІТЭЦЕ

Эканамічны факультэт ствараў 1 сакавіка 1999 года. Але ён працягвае традыцыю падрыхтоўкі эканамістаў, якая вялася з першых дзён існавання БДУ. Зазначым, што нават дыплом №1 БДУ атрымаў у 1925 годзе эканаміст. У 1931 годзе на факультэце народнай гаспадаркі БДУ навучалася 700 студэнтаў, што дазволіла на базе гэтага факультэта стварыць НАР-ГАС (цяпер БДЭУ). Сёння наш факультэт рыхтуе спецыялістаў па трох спецыяльнасцях: эканамічная тэорыя (кваліфікацыя «эканаміст. Выкладчык эканамічных дысцыплін»), менеджмент (кваліфікацыя «эканаміст-менеджэр»), эканоміка (кваліфікацыя «эканаміст-аналітык»).

Эканоміка — новая спецыяльнасць, а яе навучальны план аналагічны праграмам падрыхтоўкі эканамістаў у лепшых замежных універсітэтах. Яго адрознівае спалучэнне фундаментальнасці і глыбокіх сістэмных ведаў эканамічных з'яў з уменнем прымяняць эканамічныя веды на практыцы. БДУ не рыхтуе канкрэтна бухгалтараў ці заводскіх планавікоў, хача, безумоўна, нашы выпускнікі змогуць працаваць і па такіх вузкіх эканамічных спецыяльнасцях. Задача БДУ — рыхтаваць эканамістаў-аналітыкаў для працы ў банках, страхавых кампаніях, бізнесе, міністэрствах і ведамствах на пасадах экспертаў, саветнікаў. З 3-га курса аналітыкі будуць спецыялізавацца па чатырох кірунках: эканоміка народнай гаспадаркі, эканоміка прадпрыемства і прадпрыемальніцтва, банкаўская і фінансавая эканоміка, эканоміка знешняга гандлю.

Эканамічная тэорыя, кваліфікацыя — эканаміст, выкладчык эканамічных дысцыплін. Эканамістаў-тэарэтыкаў, як і аналітыкаў, рыхтуюць толькі ў БДУ. Выпускнікі гэтага аддзялення працуюць на эканамічных кафедрах ВУН і навуковых устаноў, у органах дзяржаўнага і муніцыпальнага кіравання. Большасць выпускнікоў аддзялення працягвае навучанне ў магістратуры, аспірантуры, дактарантуры. Фактычна аддзяленне эканамічнай тэорыі фарміруе кадравую эліту нацыянальнай эканамічнай навукі. З 1971 года БДУ выпускаў па гэтай спецыяльнасці больш за тысячы эканамістаў-тэарэтыкаў, з якіх каля 150 кандыдатаў і больш 10 дактароў эканамічных навук. Па гэтай спецыяльнасці існуе завочнае аддзяленне.

Мэнэджмент, кваліфікацыя — эканаміст-менеджэр. Падрыхтоўка эканамістаў-менеджэраў у БДУ ажыццяўляецца па трох кірунках: мэнэджмент міжнароднага бізнесу з выкарыстаннем сучасных тэхналогій (Інтэрнэт, электронны гандаль, рынкі інтэлектуальных прадуктаў), банкаўскі мэнэджмент, інфармацыйныя тэхналогіі бізнесу. Студэнты вывучаюць метады кіравання фінансамі, складаюць бізнес-планы, вывучаюць маркетынговую тэхналогію, стратэгічнае планаванне. Аб'яднанне тэарэтычных ведаў з дзелавымі гульнямі, відэа-трэнінгамі, разборам становішчаў, тэсціраваннем, рознымі відамі практыкі (у тым ліку за мяжой) дазваляе будучым мэнэджэрам ужо ў сценах БДУ выпрацаваць уменні і навыкі практычнага выканання кіраўніцкіх функцый. Тыя выпускнікі, каго прыцягвае вышэйшая і педагагічная дзейнасць (у краіне вялікі дэфіцыт выкладчыкаў кіраўніцкіх дысцыплін), маюць магчымасць працягваць навучанне ў магістратуры і аспірантуры.

Першыя два гады ўсе студэнты факультэта незалежна ад спецыяльнасцей атрымліваюць фундаментальную падрыхтоўку ў галіне эканомікі (макра-, мікра-, агра-, міжнародная, рэгіянальная), фінансаў, бухгалтэрыі і аўдыту, статыстыкі, матэматыкі, інфарматыкі, замежных моў. Паглыбленая падрыхтоўка да будучай спецыяльнасці пачынаецца з 3-га курса ў адпаведнасці з абранай пры паступленні спецыяльнасцю і кірункам.

Сучасны эканаміст павінен цудоўна валодаць інструментарыем аналітычнай працы, г. зн. матэматычным апаратам, камп'ютэрна-інфармацыйнымі тэхналогіямі, статыстычнымі базами даных у Інтэрнэце — усяму гэтаму навучаюць на эканамічным факультэце. Спецыяльна для гэтага створана кафедра эканамічнай інфарматыкі і матэматычнай эканомікі, якая разам са сталымі кафедрамі эканамічных навук і эканамічнай тэорыі, а таксама новымі кафедрамі банкаўскай і фінансавай эканомікі, мэнэджменту забяспечвае вучэбны працэс. На факультэце працуе больш як 50 штатных выкладчыкаў, з якіх 6 прафесараў, дактароў навук, і больш як 30 дацэнтаў, кандыдатаў эканамічных навук. Акрамя таго, на факультэце працуе лагатыпнае вывучэнне шмат кіраўнікоў і практыкаў спецыялістаў банкаў, дзяржаўных устаноў, кансалтынгавых фірмаў.

На факультэце шмат увагі надаецца вывучэнню англійскай як асноўнай мовы міжнародных эканамічных зносін, хача, зразумела, для жадаючых будзе прадастаўлена дадаткова магчымасць вывучаць нямецкую як мову краін — нашых найважнейшых эканамічных партнёраў. Многія студэнты наву-

чаюцца адзін альбо два семестры за мяжой. Нават самыя выдатныя тэарэтычныя веды не гарантуюць магчымасць выпускнікоў лепш адаптавацца да практычнай працы. Таму прадугледжана вучэбная і вытворчая практыка: па статыстыцы, фінансах, макра- і мікраэканоміцы як у дзяржаўных структурах, так і на лепшых айчынных і замежных прадпрыемствах, фірмах, у банках. Такое ўзаемадзеянне з рэальным сектарам эканомікі дазволіць яшчэ задаць да заканчэння ўніверсітэта наладзіць кантакт і знайсці месца працы, якое найбольш адпавядае здольнасцям і характару выпускніка. Эканамісту сёння не цяжка знайсці працу, але мы ставім больш складаную задачу — дапамагчы нашым выпускнікам знайсці добрую, цікавую, высокааплатную працу. Гэтак сама, як і адабраць студэнтаў для навучання ў магістратуры і аспірантуры. Адным словам, эканамічны факультэт — сучасны элітны факультэт для здольных і энергічных выпускнікоў школ.



Дэкан эканамічнага факультэта — прафесар Міхаіл Міхайлавіч КАВАЛЁЎ

г. Мінск,
вул. Курчатава, 5
Тэл. 277-19-01

ФАКУЛЬТЭТ РАДЫЁФІЗІКІ І ЭЛЕКТРОНІКІ

СПЕЦЫЯЛІСТЫ Ў ГАЛІНЕ РАДЫЁФІЗІКІ, ЭЛЕКТРОНІКІ, ІНФАРМАЦЫЙНЫХ ТЭХНАЛОГІЙ

Больш за 20 гадоў факультэт радыёфізікі і электронікі рыхтуе высокакваліфікаваных спецыялістаў у галіне радыёфізікі, электронікі, інфармацыйных тэхналогій.

Падрыхтоўка спецыялістаў вядзецца для навукова-даследчай, доследна-канструктарскай, вытворчай, арганізацыйна-кіраўнічай, а з 1995 года — і камерцыйнай дзейнасці.

Сярод выпускнікоў факультэта ёсць навукоўцы з сусветным імем, чый уклад у сучасную навуку адзначаны высокімі ўзнага-

родамі і званнямі, кіраўнікі буйных прадпрыемстваў і фірмаў, камерцыйных банкаў.

Сёння факультэт радыёфізікі і электронікі — гэта буйны навуковы і навуковы цэнтр, у якім атрымліваюць вышэйшую адукацыю больш за 750 студэнтаў, магістрантаў і аспірантаў. На 8 кафедрах факультэта працуе больш за 90 выкладчыкаў, сярод якіх адзін акадэмік і 2 члены-карэспандэнты НАН Беларусі, 14 дактароў навук і прафесараў. Пры кафедрах працуюць навукова-даследчыя лабараторыі і гру-

пы, студэнцкія навукова-даследчыя лабараторыі. У навуковай і педагагічнай дзейнасці факультэт шчыльна супрацоўнічае з НДІ прыкладных фізічных праблем імя А.Н. Сеўчанкі, у значнай ступені атрымлівае яго ўнікальнае абсталяванне.

Факультэт вядзе падрыхтоўку па трох сучасных спецыяльнасцях: радыёфізіка (кваліфікацыя «радыёфізік»), фізічная электроніка (кваліфікацыя «інжынер-фізік»), камерцыйная дзейнасць на рынку радыёэлектронных сродкаў і інфармацыйных паслуг

(кваліфікацыя «эканаміст»).

У аснове канцэпцыі навучання на факультэце ляжаць наступныя прынцыпы: фундаментальнасць адукацыі, спецыялізацыя ў сучасных галінах радыёфізікі і электронікі, улік зменаў сацыяльна-эканамічнай сітуацыі ў свеце і краіне, улік сусветнага вопыту лабудовы сістэмы вышэйшай адукацыі.

Вучэбныя планы спецыяльнасцей радыёфізіка і фізічная электроніка ўключаюць блокі дысцыплін па вышэйшай матэматыцы, агульнай і тэарэтычнай

фізіцы, радыёфізіцы, электроніцы і інфарматыцы. Радыёфізіка, электроніка і інфарматыка — галіны ведаў, якія вызначаюць партрэт сённяшняга выпускніка факультэта. Непасрэдна ў гэтых галінах навукі і тэхнікі працуюць нашыя выпускнікі.

Кожнаму студэнту пасля другога курса даецца магчымасць спецыялізацыі ў адным з наступных кірункаў: па спецыяльнасці радыёфізіка — статыстычная радыёфізіка, радыёоптыка, квантавая радыёфізіка і лазерныя сістэмы, лазерныя аптычныя тэхналогіі, аптычная апрацоўка інфармацыі, акустыка, стахастычныя працэсы і сістэмы, інтэлектуальныя сістэмы, вылічальная радыёфізіка, іконіка, фізічная кібернетыка, радыёфізіка навакольнага асяроддзя, медыцынская радыёэлектроніка, прыкладная электрадынаміка, фізічная метралогія; па спецыяльнасці фізічная электроніка — цвёрда-

цельная электроніка, плазменная электроніка, нанаэлектроніка, квантавая электроніка, функцыянальная электроніка, фізічная мікраэлектроніка, лічбавая электроніка, вылічальная электроніка, кібернетычныя сістэмы электронікі, інфармацыйна-аналітычныя метады ў электроніцы.

Студэнты, якія навучаюцца па спецыяльнасці камерцыйная дзейнасць, вывучаюць тры вельмі важныя для сённяшняга дня галіны ведаў — эканоміку, інфарматыку, радыёэлектроніку. Выпускнікі — “радыёкамерсантамі” — гэта эканамісты, якія дасканала валодаюць камп’ютэрнымі тэхналогіямі для вырашэння задач практычнай эканомікі, яны лёгка арыентуюцца на рынку складанай радыёэлектроннай (офіснай, побытавай, прамысловай) тэхнікі і ў сферы інфармацыйных паслуг.

Неабходна падкрэсліць, што для студэнтаў спецыяльнасцей

радыёфізіка і фізічная электроніка ёсць магчымасць разам з асноўнай спецыяльнасцю паралельна прайсці навучанне па спецыяльнасці камерцыйная дзейнасць і атрымаць кваліфікацыю эканаміста.

На факультэце пануе свабодная сяброўская атмасфера. Асабліва ўвага надаецца навуковай працы студэнтаў. Галоўная рыса выпускніка факультэта — высокая культура мыслення, уменне аналізаваць і прагназіраваць вынікі. Радыёфізік сёння — гэта спецыяліст з шырокім кругаглядам і эрудыцыяй, які свабодна арыентуецца ў сучасных тэндэнцыях развіцця як навукі і тэхнікі, так і ўсёй сацыяльна-эканамічнай сістэмы, можа самастойна знаходзіць рашэнні для складаных задач з самых разнастайных галінаў чалавечай дзейнасці.

Чакаем вас на факультэце радыёфізікі і электронікі!



Дэкан факультэта радыёфізікі і электронікі — прафесар Сцяпан Рыгоравіч МУЛЯРЧЫК

ФАКУЛЬТЭТ ПРЫКЛАДНОЙ МАТЭМАТЫКІ І ІНФАРМАТЫКІ

г. Мінск,
пр. Ф. Скарыны, 4
Тэл. 268-70-87

ВЫ ЗНОЙДЗЕЦЕ ПРЫМЯНЕННЕ СВАІМ ЗДОЛЬНАСЦЯМ

Дата стварэння: 1 красавіка 1970 года.

Колькасць кафедраў: 11.

Колькасць студэнтаў: больш за тысячы.

Састаў выкладчыкаў: 18 прафесараў і дактароў навук, больш за 90 дацэнтаў і кандыдатаў навук.

На факультэце вядзецца падрыхтоўка спецыялістаў па наступных спецыяльнасцях: прыкладная матэматыка; інфарматыка; эканамічная кібернетыка; актуарная матэматыка. Агульны прыём на першы курс па гэтых спецыяльнасцях на бюджэтную форму навучання складае 175 чалавек.

Пасля дадатковай педагагічнай падрыхтоўкі і практыкі выпускнікі факультэта могуць працаваць выкладчыкамі матэматыкі і інфарматыкі.

На першым і другім курсах для студэнтаў усіх спецыяльнасцей выкладаюцца агульнаматэматычныя і агульнапраграмістычныя дысцыпліны (матэматычны аналіз, геаметрыя і алгебра, дыферэнцыяльны ўраўненні, ЭВМ і праграміраванне, практыкум на ЭВМ і іншыя). Спецыялізацыя студэнтаў факультэта ў межах абранай спецыяльнасці ажыццяўляецца з трэцяга курса.

Спецыяльнасць прыкладная матэматыка (кваліфікацыя “матэматык-праграміст”) уключае наступныя спецыялізацыі: лікавыя метады, аптымізацыя і аптымальнае кіраванне, матэматычнае мадэліраванне, матэма-

тычнае і праграмнае забеспячэнне праблемна-арыентаваных сістэм, тэорыя імавернасцей і матэматычная статыстыка, матэматычнае забеспячэнне сістэм аўтаматызаванага праектавання і кіравання, матэматычнае і праграмнае забеспячэнне крыптаграфіі і аналізу дадзеных.

Асноўнымі відамі дзейнасці спецыялістаў гэтай кваліфікацыі з’яўляюцца стварэнне матэматычных мадэляў, алгарытмаў і праграм кіравання аб’ектамі і працэсамі, распрацоўка матэматычнага і праграмнага забеспячэння электроннай вылічальнай тэхнікі.

Спецыяльнасць інфарматыка (кваліфікацыя “матэматык. Сістэмны праграміст”) уключае наступныя спецыялізацыі: праграмнае забеспячэнне вылічальных сістэм (сістэмнае праграміраванне); праграмнае забеспячэнне сістэм аўтаматызацыі; інтэлектуальныя інфармацыйныя сістэмы; архітэктура вылічальных сістэм; арганізацыя, распрацоўка і праграмнае забеспячэнне інфармацыйных сістэм. Асноўнымі відамі дзейнасці спецыялістаў гэтай кваліфікацыі з’яўляюцца стварэнне матэматычных мадэляў і аўтаматызацыя праектавання складаных сістэм, распрацоўка сістэмнага праграмнага забеспячэння сродкаў вылічальнай тэхнікі.

Спецыяльнасць эканамічная кібернетыка (кваліфікацыя “матэматык-эканаміст”) уключае наступныя спецыялізацыі: эканамэтрычнае мадэліраванне, аналіз і прагназіраванне; мета-

ды аптымізацыі ў кіраванні і эканоміцы; эканоміка-матэматычныя метады; інфармацыйныя тэхналогіі кіравання ў эканоміцы; фінансавы менеджмент.

Асноўнымі відамі дзейнасці спецыялістаў гэтай кваліфікацыі з’яўляецца матэматычнае мадэліраванне і аптымізацыя эканамічных працэсаў і сістэм; эканамэтрычны аналіз і прагназіраванне ў эканоміцы і бізнесе; распрацоўка камп’ютэрных сістэм апрацоўкі інфармацыі і кіравання ў эканоміцы і бізнесе.

Спецыяльнасць актуарная матэматыка (кваліфікацыя “матэматык-фінансіст”) уключае спецыялізацыі: матэматыка страхавання, фінансавая матэматыка, фінансавая эканоміка, фінансавая інжынерія.

Асноўнымі відамі дзейнасці спецыялістаў гэтай кваліфікацыі з’яўляюцца інвестыцыйны аналіз і кіраванне актывамі; агульнае страхаванне і страхаванне жыцця; пенсійнае забеспячэнне; дэмаграфічная статыстыка.

Пры факультэце прыкладной матэматыкі і інфарматыкі дзейнічае спецыяльны факультэт бізнесу і інфармацыйных тэхналогій, на якім студэнты 5-га курса, а таксама выпускнікі нашага і роднасных факультэтаў маюць магчымасць дадаткова вывучыць фінансавую-эканамічныя дысцыпліны (у межах спецыяльнасці “эканамічная кібернетыка”) або сучасныя камп’ютэрныя дысцып-



Дэкан факультэта прыкладной матэматыкі і інфарматыкі — дацэнт Павел Аляксеевіч МАНДРЫК

ліны (у межах спецыяльнасці “інфарматыка”) і атрымаць другі дыплом дзяржаўнага ўзору аб перападрыхтоўцы па адпаведных спецыяльнасцях.

Студэнты займаюцца навуковай працай, удзельнічаюць у рашэнні актуальных прыкладных задач і распрацоўцы прыкладнага праграмнага забеспячэння, а зборная каманда студэнтаў факультэта здолела другі раз запар выйсці ў фінал чэмпіянату свету па праграміраванню.

ІНТЭЛЕКТ І ГУМАНІТАРНАЯ КУЛЬТУРА — ШЛЯХ У ХХІ СТАГОДДЗЕ



**Дэкан факультэта
філасофіі і
сацыяльных навук —
прафесар
Анатоль Ізотавіч
ЗЕЛЯНКОЎ**

Факультэт пачаў сваю дзейнасць 1 верасня 1989 года як філасофска-эканамічны факультэт. 1 сакавіка 1999 года з нагоды адкрыцця ў Белдзяржуніверсітэце эканамічнага факультэта быў перайменаваны ў факультэт філасофіі і сацыяльных навук. Ён уключае ў сябе чатыры аддзяленні па дзённай форме навучання — філасофіі, сацыялогіі, псіхалогіі, інфармацыі і камунікацыі, і два аддзяленні па завочнай форме навучання — філасофіі і сацыялогіі. На сённяшні дзень на факультэце навучаецца каля 900 студэнтаў і магістрантаў. Вядзецца падрыхтоўка кадраў вышэйшай навуковай і педагагічнай кваліфікацыі праз інстытут аспірантуры і дактарантуры (звыш 50 чалавек).

Спецыяльная падрыхтоўка на факультэце ажыццяўляецца кафедрамі філасофіі і метадалогіі навук, гісторыі філасофіі і культуры, сацыялогіі, этыкі і рэлігіязнаўства, псіхалогіі, сацыяльнай каму-

нікацыі. Вучэбны працэс праводзіцца кваліфікаванымі выкладчыкамі, сярод якіх 15 дактароў і звыш 60 кандыдатаў навук, дацэнтаў. Для выкладання запрашаюцца спецыялісты з інстытутаў Акадэміі навук Беларусі, а таксама з іншых цэнтраў рэспублікі, блізкага і далёкага замежжа. Пачынаючы з 3-га курса студэнты праходзяць вучэбную, навукова-даследчую, педагагічную і вытворчую практыку на факультэтах універсітэта, у іншых ВНУ і навуковых установах г. Мінска, у органах дзяржаўнага кіравання. Студэнты факультэта прыцягваюцца да актыўнай творчай дзейнасці, спрабуючы свае сілы ў навукова-даследчай рабоце, удзельнічаючы ў навуковых канферэнцыях, а некаторыя — у міжнародных адукацыйных і даследчых праектах.

На аддзяленні філасофіі вядзецца падрыхтоўка спецыялістаў па трох спецыялізацыях: тэорыя пазнання і метадалогія навукі, сацыяльная філасофія, рэлігіязнаўства. Студэнты гэтага аддзялення атрымліваюць ґрунтоўную агульнаадукацыйную падрыхтоўку ў галіне прыродазнаўчых і сацыяльна-гуманітарных навук, а таксама авалодваюць значнымі ведамі па гісторыі філасофіі і культуры, логікі, псіхалогіі, шырокім кола кірункаў сучаснай філасофіі. У апошнія гады на факультэце асабліва ўвага надаецца развіццю выкладання і навуковых даследаванняў у галінах філасофіі культуры і рэлігіязнаўства, якія выклікаюць асаблівую цікавасць сярод абітурыентаў і студэнтаў. Пры вывучэнні спекурсаў і спецсэмінараў студэнты атрымліваюць трывалыя веды па праблемах, звязаных з мараллю, філасофіяй, культурай, палітыкай. Выпускнікі аддзялення атрымліваюць кваліфікацыю: «Філасоф. Выкладчык філасофскіх і сацыяльна-гуманітарных дысцыплін» і знаходзяць дастасаванне сваім ведам у вышэйшых, сярэдніх спецыяльных навуковых установах, а таксама

ў навукова-даследчых і аналітычных цэнтрах, у органах дзяржаўнага кіравання.

На аддзяленні сацыялогіі студэнты авалодваюць цэлым комплексам сацыялагічных дысцыплін агульнага і спецыяльнага характару, вывучаюць тэорыю і гісторыю сацыялагічнай спадчыны, асвойваюць навыкі машыннай апрацоўкі зыходных даных. Вялікая ўвага надаецца вывучэнню дысцыплін матэматычнага цыкла, агульнай і сацыяльнай псіхалогіі. Спецкурсы прысвечаны вывучэнню праблем працы, побыту, зносін, кіравання, выхавання, культуры, адукацыі і г.д. Выпускнікі аддзялення атрымліваюць кваліфікацыю «Сацыёлаг. Выкладчык сацыяльна-палітычных дысцыплін» і змогуць працаваць у сацыялагічных і маркетынгавых службах, рэкламных агенцтвах і аддзелах па сувязях з грамадскасцю дзяржаўных і недзяржаўных устаноў, у аналітычных і навукова-даследчых цэнтрах, у вышэйшых і сярэдніх спецыяльных навуковых установах.

Аддзяленне псіхалогіі дае базавую псіхалагічную падрыхтоўку, якая ўключае ўсе асноўныя дысцыпліны псіхалагічнага цыкла: агульная, сацыяльная, медыцынская, узростава, педагагічная, інжынерная псіхалогія, псіхалогія індывідуальных адрозненняў і г.д.; забяспечвае паглыбленае веданне сусветных псіхалагічных традыцый (псіхааналіз, біхевіарызм, гуманістычная псіхалогія і г.д.) і ў тэарэтычным, і ў практычным плане. Акрамя гэтага, навучанне на аддзяленні псіхалогіі прадугледжвае вывучэнне шэрагу сацыяльных, агульнакультурных, матэматычных і прыродазнаўчых дысцыплін.

Аддзяленне псіхалогіі забяспечвае падрыхтоўку па дзвюх спецыялізацыях: медыцынская і сацыяльная псіхалогія.

Медыцынскія псіхалогі, выпускнікі нашага аддзялення, працуюць у разнастайных кансульта-

цыйных службах і клініках, крызісных цэнтрах, «Тэлефоне даверу», ва ўстановах сістэмы МУС, ажыццяўляюць псіхалагічную дыягностыку і псіхалагічнае кансультаванне.

Сацыяльныя псіхалогі вырашаюць кадравыя праблемы, займаюцца пытаннем рэкламы, маркетынгу, менеджменту на прадпрыемствах і фірмах, у банках і сервісных службах, турагенцтвах, на тэлебачанні і г.д.

Выпускнікі аддзялення могуць быць выкладчыкамі псіхалогіі ВНУ, каледжаў, школ ці займацца навукова-даследчай працай.

Псіхалагічныя веды, набытыя падчас навучання, забяспечваюць паспяховае прафесійнае дзейнасць, а таксама дапамогуць у спэцыяльнай самай дасканаленні і самарэалізацыі.

Студэнты аддзялення інфармацыі і камунікацыі вывучаюць адну з найбольш перспектывістых і папулярных галін сацыяльных навук — тэорыю і практыку камунікацыі, асвойваюць вялікі цыкл дысцыплін па новых інфармацыйных тэхналогіях на сучаснай тэхнічнай базе. На аддзяленні дзве спецыялізацыі — інфармацыя і камунікацыя ва ўстановах і інфармацыя і камунікацыя ў сістэмах масавых паводзін. На аснове шырокай агульнагуманітарнай падрыхтоўкі студэнты атрымліваюць веды па менеджменце, маркетынгу, рэкламе, сувязях з грамадскасцю, канфікталогіі, метадах даследаванняў сацыяльных працэсаў і адносін. Выпускнікі здоліць выкарыстаць свае веды і навыкі ў навукова-даследчых установах, рэкламных, маркетынгавых і аналітычных службах, службах па сувязях з грамадскасцю дзяржаўных і недзяржаўных структур, органах сацыяльнага кіравання і аховы, крызісных і кансультацыйных цэнтрах, а таксама ў вышэйшых і сярэдніх спецыяльных навуковых установах на выкладчыцкай рабоце.

МЕХАНІКА-МАТЭМАТЫЧНЫ ФАКУЛЬТЭТ

г. Мінск,
пр. Ф. Скарыны, 4
Тэл. 206-64-57

ФУНДАМЕНТАЛЬНАЯ АДУКАЦЫЯ Ў ГАЛІНЕ МЕХАНІКІ І МАТЭМАТЫКІ

Механіка-матэматычны факультэт дзейнічае з кастрычніка 1958 года пасля падзелу фізіка-матэматычнага факультэта на два факультэты — фізічны і матэматычны.

У красавіку 1970 года на базе трох кафедраў матэматы-

чнага факультэта быў створаны факультэт прыкладной матэматыкі. Цяпер у складзе факультэта 10 кафедраў, на якіх працуюць 32 прафесары і дактары навук, 65 дацэнтаў і кандыдатаў навук. На факультэце навучаецца 885 студэнтаў

на дзённай форме, 125 студэнтаў на завочнай форме, 4 магістранты, 43 аспіранты і 3 дактаранты.

Механіка-матэматычны факультэт вядзе падрыхтоўку па дзвюх спецыяльнасцях — механіцы і матэматыцы.

Спецыяльнасць механіка (кваліфікацыя «механік. Матэматык-прыкладнік») уключае наступныя спецыялізацыі: тэорыя пругкасці, трываласці і пластычнасці, САПР механічных сістэм, механіка робатаў і маніпулятараў, камп'ютэрная механіка. Выпускнікі гэтай спецы-

яльнасці атрымліваюць глыбокую матэматычную падрыхтоўку, фундаментальную адукацыю ў галіне механікі і сучасны ўзровень ведаў і навыкаў у праграмаванні і выкарыстанні ЭВМ.

Падрыхтоўка па спецыяльнасці матэматыка вядзецца на навукова-педагагічным аддзяленні, навукова-вытворчым аддзяленні і наступных, маючых індывідуальныя вучэбныя планы, спецыялізацыя: матэматычная электроніка, камп'ютэрная матэматыка, матэматычныя метады ў эканоміцы. Выпускнікі навукова-педагагічнага аддзялення атрымліваюць кваліфікацыю "матэматык. Выкладчык матэматыкі і інфарматыкі" і накіроўваюцца ў вышэйшыя і сярэднія спецыяльныя ўстановы і агульнаадукацыйныя школы.

Выпускнікі навукова-вытворчага аддзялення атрымліваюць адукацыю па класічных матэматычных спецыялізацыях (алгебра, геаметрыя, матэматычны аналіз, дыферэнцыяльны ўраўненні, дыскрэтная матэматыка, матэматычная кібернетыка і г. д.). Ім прысвойваецца кваліфікацыя

"матэматык". Яны працуюць у навукова-даследчых акадэмічных і галіновых інстытутах, канструктарскіх бюро, лабараторыях і вылічальных цэнтрах, на прадпрыемствах прамысловых міністэрстваў і ведамстваў, у банках і фірмах, вышэйшых навучальных установах і інш.

Спецыялізацыя матэматычная электроніка (кваліфікацыя "матэматык. Матэматык-сістэма-тэхнік") адкрылася на факультэце ў 1986 годзе для падрыхтоўкі спецыялістаў, якія будуць працаваць у навукова-даследчых акадэмічных і галіновых інстытутах, канструктарскіх бюро, прадпрыемствах і арганізацыях, звязаных з распрацоўкай і вытворчасцю мікраэлектроннай, радыёэлектроннай, вылічальнай і тэлевізійнай тэхнікі і сродкаў сувязі.

Спецыялізацыі камп'ютэрная матэматыка (кваліфікацыя "матэматык. Матэматык-сістэмны аналітык") і матэматычны метады ў эканоміцы (кваліфікацыя "матэматык. Матэматык-эканаміст") адкрыты ў 1998 годзе. Па першай спецыялізацыі рыхтуюцца матэма-

тыкі, якія валодаюць асноўнымі матэматычнымі пакетамі і здольны выкарыстоўваць іх у аналітычных і лікавых вылічэннях і для рашэння задач па навуковым даследаванні, праектаванні, вытворчасці і суправаджэнні інфармацыйных сістэм рознай ступені складанасці. Па другой спецыялізацыі рыхтуюцца матэматыкі-спецыялісты ў галіне распрацоўкі матэматычных метадаў даследавання эканамічных працэсаў, вывучэння розных бакоў эканомікі на аснове класічных і сучасных эканаміка-матэматычных мадэляў, распрацоўкі і абслугоўвання новых мадэляў у макра- і мікраэканоміцы, выкарыстання ў ўкаранення сучасных тэарэтычных і праграма-інфармацыйных метадаў аналізу эканамічнай дзейнасці.

Выпускнікі факультэта, якія выявілі высокія здольнасці да навукова-даследчай работы, атрымліваюць рэкамендацыі ў аспірантуру ці могуць паступаць у магістратуру.

Студэнты маюць магчымасць на платнай аснове атрымаць дадатковую эканамічную адукацыю,



Дэкан механіка-матэматычнага факультэта – прафесар Мікалай Іосіфавіч ЮРЧУК

кваліфікацыю рэферэнта-перакладчыка (англійская ці нямецкая мова) ці кваліфікацыю "матэматык. Выкладчык з правам выкладання на англійскай ці нямецкай мовах".

ХІМІЧНЫ ФАКУЛЬТЭТ

г. Мінск,
вул. Ленінградская, 14
Тэл. 226-49-98

БЕЗ ХІМІІ НЕМАГЧЫМА ЎЯВІЦЬ ПРАМЫСЛОВАСЦЬ НАШАЙ КРАІНЫ



Дэкан хімічнага факультэта – прафесар Генадзь Аляксеевіч БРАЇЦКІ

Хімічны факультэт заснаваны ў 1931 годзе і з'яўляецца сёння адзіным у рэспубліцы цэнтрам па падрыхтоўцы хімікаў з вышэйшай універсітэцкай адукацыяй. За гэтыя гады падрыхтавана больш за 5 тысяч высокакваліфікаваных спецыялістаў-хімікаў, якія ўнеслі і ўносяць значны ўклад у развіццё хімічных навук і хімічнай прамысловасці ў

рэспубліцы, пасляхова працуюць у агульнаадукацыйных школах, тэхнікумах, вышэйшых навучальных установах.

На хімічным факультэце будзе ажыццяўляцца прыём 100 чалавек: на агульнае аддзяленне — 60 чалавек, 15 — на спецыялізацыю хімічная экалогія і 25 чалавек на спецыялізацыю хімія лекавых злучэнняў. Студэнты агульнага аддзялення змогуць атрымаць кваліфікацыю "хімік" альбо "хімік. Выкладчык хіміі" у залежнасці ад іх выбару пасля 1-га курса.

На факультэце дзейнічаюць 6 кафедраў: неарганічнай, аналітычнай, арганічнай хіміі і хіміі высокамалекулярных злучэнняў, фізічнай хіміі, радыяцыйнай хіміі і хімічнай тэхналогіі, агульнай хіміі і метадыкі выкладання хіміі. На факультэце працуюць 2 акадэмікі НАН Беларусі і больш за 10 дактароў навук, амаль 90% усіх выкладчыкаў факультэта маюць навуковыя ступені. Пры кафедрах факультэта дзейнічае шэраг навукова-даследчых лабара-

торый, супрацоўнікі якіх прыцягваюцца да вядзення вучэбнага працэсу.

За пяцігадовы перыяд навучання на дзённым аддзяленні студэнты атрымліваюць шырокую агульнапрафесійную падрыхтоўку, якая забяспечваецца вывучэннем у шырокім аб'ёме такіх дысцыплін хімічнага цыкла, як аналітычная, арганічная, неарганічная, калодная, квантавая, фізічная хімія, хімія высокамалекулярных злучэнняў, крышталіхімія, будова рэчыва, хімічная тэхналогія і мадэліраванне тэхналагічных працэсаў і іншыя. Універсітэцкая адукацыя забяспечвае і дадатковую глыбокую агульнагуманітарную падрыхтоўку спецыялістаў-хімікаў, якая ажыццяўляецца дзякуючы вывучэнню дысцыплін сацыяльна-гуманітарнага цыкла.

Падрыхтоўка па спецыялізацыі пачынаецца з 4 курса.

Студэнты, якія рыхтуюцца да педагагічнай дзейнасці, вывучаюць шэраг дысцыплін псіхалага-педагагічнага цыкла і праходзяць педагагіч-

ную практыку. На стадыі спецыялізацыі студэнты праходзяць паглыбленую спецыяльную падрыхтоўку па кафедрах, вывучаюць цыкл спецыяльных дысцыплін, які забяспечвае атрыманне сучасных тэарэтычных ведаў у пэўнай галіне хіміі.

Студэнты праходзяць творчую практыку на базе прадпрыемстваў і НДІ рэспублікі. лепшыя студэнты атрымліваюць рэкамендацыі для паступлення ў аспірантуру. Выпускнікі факультэта працуюць у навукова-даследчых установах альбо на прадпрыемствах электроннай, радыётэхнічнай і хімічнай прамысловасці, школах і ВНУ рэспублікі.

Пра тое, як праходзяць прыёмныя экзамены, пра патрабаванні, якія ставяцца да абітурыентаў, можна даведацца ў перыядычным рэспубліканскім выданні — часопісе для старшакласнікаў і абітурыентаў "Рэпетытар".

З 1995 года факультэт вядзе падрыхтоўку спецыялістаў для фармацэўтычнай прамысловасці рэспублікі.

ВЫСОКАКВАЛІФІКАВАНЫЯ ПРАВАЗНАЎЦЫ ДЛЯ КРАІНЫ

На дзённым і завочным аддзяленнях юрыдычнага факультэта вучыцца больш за 2,5 тысяч студэнтаў.

За час вучобы на факультэце студэнты вывучаюць тэорыю права, канстытуцыйнае, адміністрацыйнае, фінансавое, працоўнае, грамадзянскае, крымінальнае, міжнароднае права, крымінальны і грамадзянскі працэс, крыміналістыку і іншыя дысцыпліны.

Юрыдычны факультэт рыхтуе спецыялістаў па правазнаўстве па шасці спецыялізацыях: арганізацыі і дзейнасці дзяржаўных органаў, гаспадарчым праве, судова-пракурорска-следчай дзейнасці, параўнальным правазнаўстве, падатковым і банкаўскаўскім праве, адвакатуры і натарыяце.

Спецыялізацыя "арганізацыя і дзейнасць дзяржаўных органаў" дае студэнтам глыбокую падрыхтоўку для работы ў апаратах Нацыянальнага сходу і Прэзідэнта Рэспублікі Беларусь, выканаўчых камітэтах, міністэрствах, ведамствах і іншых органах заканадаўчай і выканаўчай улады.

Выпускнікі спецыялізацыі па гаспадарчым праве накіроўваюцца ў міністэрствы, ведамствы, на прадпрыемствы, ва ўстановы і арганізацыі для работы юрысконсультамі.

На спецыялізацыі па судова-пракурорска-следчай дзейнасці вядзецца падрыхтоўка суддзяў, пракурораў і следчых.

Спецыялізацыя "параўнальнае правазнаўства" дае магчымасць яе выпускнікам працаваць у апарате Міністэрства замежных спраў, дыпламатычных місіях краіны за мяжой, сумесных прадпрыемствах, іншых арганізацыях і ўстановах.

Пасля спецыялізацыі па падатковым і банкаўскім праве выпускнікі фа-

культэта могуць выкарыстаць свае веды ў органах падатковай службы і ўстановах банкаў.

Спецыялізацыя па адвакатуры і натарыяце накіравана на падрыхтоўку спецыялістаў па прававым абслугоўванні грамадзян — адвакатаў і натарыусаў.

У гэтым годзе пачынаецца прыём студэнтаў на новую юрыдычную спецыяльнасць "эканамічнае права", на якой будзе дзве спецыялізацыі: "прававое забеспячэнне камерцыйнай дзейнасці" і "прававое рэгуляванне фінансаў і крэдыту". Выпускнікам дадзенай спецыяльнасці, якія атрымаюць акрамя юрыдычных яшчэ і глыбокія эканамічныя веды, будзе прысвойвацца кваліфікацыя "юрыст з веданнем эканомікі". Такія спецыялісты вельмі патрэбны ў дзяржаўных органах (Дзяржаўны падатковы камітэт, Дзяржаўны камітэт фінансавых расследаванняў і іншыя), а таксама банках, фірмах, гаспадарчых судах і на прадпрыемствах.

На факультэце дзейнічае таксама аддзяленне паліталогіі. Яго выпускнікі атрымліваюць кваліфікацыю "палітолаг-юрыст" і могуць працаваць у органах дзяржаўнай улады, грамадскіх аб'яднаннях, палітычных партыях у якасці кансультантаў, рэфэрэнтаў і г.д.

Вучэбны працэс забяспечваюць 9 кафедраў: тэорыі і гісторыі дзяржавы і права, канстытуцыйнага права, крымінальнага права, грамадзянскага права, грамадзянскага працэсу і працоўнага права, экалагічнага і аграрнага права, крымінальнага працэсу і пракурорскага нагляду, крыміналістыкі, паліталогіі. На ўсіх кафедрах працуюць высокакваліфікаваныя выкладчыкі, сярод якіх 16 дактароў і больш за 70 кандыдатаў навук.



Дэкан юрыдычнага факультэта — дацэнт Валерый Мікалаевіч ГАДУНОВ

На факультэце ёсць бібліятэка, лабараторыя заканадаўства, крыміналістычная лабараторыя, лабараторыя інфарматыкі. На базе музея правазнаўства факультэта працуе гісторыка-культурны цэнтр.

Выпускнікі, якія добра праявілі сябе ў навукова-даследчай рабоце, рэкамендуецца для паступлення ў аспірантуру.

Юрыдычны факультэт мае добрыя ўмовы для раскрыцця здольнасцей і талентаў студэнтаў.

БІЯЛАГІЧНЫ ФАКУЛЬТЭТ

г. Мінск,
вул. Курчатава, 5
Тэл. 277-10-06

БУДУЧЫНЯ ЧАЛАВЕЦТВА НЕМАГЧЫМА БЕЗ РАЗВІЦЦЯ БІЯЛОГІІ І ЭКАЛОГІІ

Біялагічны факультэт з'яўляецца буйнейшым цэнтрам па падрыхтоўцы высокакваліфікаваных спецыялістаў у Рэспубліцы Беларусь па спецыяльнасцях біялогія і экалогія. Студэнты атрымліваюць адну з трох кваліфікацый: "біёлаг. Выкладчык біялогіі і хіміі", або "біёлаг-біятэхналаг. Выкладчык біялогіі", або "экалаг-біёлаг. Выкладчык экалогіі і біялогіі".

На першым і другім курсах студэнты ўсіх кваліфікацый навукаюцца па агульным вучэбным плане, які прадугледжвае вывучэнне асноўных агульнаадукацый-

ных, сацыяльна-грамадскіх і базавых біялагічных дысцыплін. Пачынаючы з трэцяга курса навучанне студэнтаў ажыццяўляецца асобна, згодна з адаптэнай кваліфікацыяй.

За перыяд навучання студэнты атрымліваюць шырокую прафесійную падрыхтоўку, якая забяспечваецца вывучэннем у вялікім аб'ёме такіх дысцыплін біялагічнага цыкла, як батаніка, экалогія, цыталогія і гісталогія, біяхімія, біяфізіка, радыябіялогія, фізіялогія раслін, мікрабіялогія, вірусалогія, імуналогія, біятэхналогія, генетыка, тэорыя

эвалюцыі, экалогія, ксенабіялогія і г.д.

Падрыхтоўка спецыялістаў з кваліфікацыямі "экалаг-біёлаг" і "біёлаг-біятэхналаг" прадугледжвае, акрамя таго, вывучэнне шэрагу дадатковых сучасных спецыяльных дысцыплін, такіх, як прыкладная экалогія, хімічная экалогія, сацыяльная экалогія, радыяэкалогія, эканоміка прыродакарыстання, глабальная экалогія, экалогія чалавека, экалагічнае права, фізіялагічная экалогія, экалагічны маніторынг, кантроль і экспертыза, біяпашкоджанні, папуляцыйная экалогія і г.д. ("экалаг-біё-

лаг"); малекулярная біялогія клеткі, малекулярная генетыка, клетачная інжынерыя, генетычная інжынерыя, імунаферментны аналіз, імабілізаваныя клеткі і ферменты, біятэхналогія ачысткі прамысловых адыходаў, інжынерная энзімалогія, фармакагнозія, селекцыя прадукцэнтаў, культываванне клетак, біясэнсарныя сістэмы, вектарныя сістэмы, біятрансфармацыя рэчываў, генатэрапія і г. д. ("біёлаг-біятэхнолаг").

Факультэт рыхтуе кадры біёлагаў па спецыялізацыях: батаніка, заалогія, мікрабіялогія, генетыка, фізіялогія чалавека і жывёл, фізіялогія раслін, агульная экалогія, біяхімія, біятэхналогія.

Пры падрыхтоўцы спецыялістаў прадугледжана праходжанне практык: на першым і другім курсах — палявая практыка па батаніцы і заалогіі, на трэцім — вучэбная практыка па спецыялізацыі на кафедрах, у біяцэнозах, НДІ, вытворчых установах, на чацвёртым і пятым курсах — вытворчая і педагогі-

чная практыка.

Вучэбны працэс і навуковую работу факультэта забяспечваюць 8 кафедраў, НДІ гідрэкалогіі, НДІ кафедраў, заамаўзай, гербарый, батанічны сад, вучэбна-даследчая гаспадарка "Шчамысліца", вучэбная лабараторыя метадзікі выкладання біялогіі, біястанцыя на возеры Нарач.

Пасля заканчэння факультэта выпускнікі могуць працаваць выкладчыкамі сярэдніх і вышэйшых навучальных устаноў, супрацоўнікамі навукова-даследчых інстытутаў, а таксама на прадпрыемствах аграпрамысловага комплексу, фармацэўтычнай, мікрабіялагічнай і харчовай прамысловасці, у запаведніках, батанічных садах, на селекцыйных станцыях і г. д.

Выпускнікі, якія паказалі схільнасць да навукова-даследчай работы, высокую эрудыцыю па біялогіі, атрымліваюць рэкамендацыю Вучонага савета факультэта для паступлення ў аспірантуру і магістратуру.



**Дэкан біялагічнага факультэта — дацэнт
Уладзімір Васільевіч ЛЫСАК**

г. Мінск,
вул. Чырвонаармейская, 6
Тэл. 227-30-14

ГІСТАРЫЧНЫ ФАКУЛЬТЭТ

ПРАФЕСІЯНАЛЫ З ШЫРОКІМ КРУГАГЛЯДАМ

Гістарычны факультэт БДУ з'яўляецца буйнейшым у нашай краіне цэнтрам падрыхтоўкі спецыялістаў-гісторыкаў. Год яго афіцыйнага адкрыцця — 1934. За час свайго існавання факультэт падрыхтаваў больш за 8 тысяч спецыялістаў. Зараз на дзённай і завочнай формах навучання займаецца каля 1300 студэнтаў.

Выкладчыцкі калектыў факультэта — гэта прызнаныя спецыялісты ва ўсіх галінах гістарычных ведаў. У сучасны момант на факультэце працуе каля 110 выкладчыкаў, сярод якіх 17 прафесараў і 55 дацэнтаў. Супрацоўнікі факультэта вядуць плённую даследчыцкую працу па пытаннях гісторыі Беларусі, Расіі, Украіны, краін Заходняй Еўропы, Афрыкі і Азіі, крыніцазнаўства, этналогіі, культурнай антрапалогіі, археалогіі, палеаграфіі, археаграфіі, рэлігіязнаўства, метадалогіі і метадзікі гістарычнага даследавання. Значныя вынікі дасягнуты ў падрыхтоўцы падручнікаў для ВНУ і школ, метадычных распрацовак па ўсіх гістарычных дысцыплінах, вучэбных праграмах.

Падрыхтоўка студэнтаў ажыццяўляецца на двух аддзяленнях па трох спецыяльнасцях і 9 спецыялізацыях. Старэйшае і буйнейшае з іх — аддзяленне гісторыі, выпускнікі якога атрымліваюць кваліфікацыю "Гісторык. Выкладчык гісторыі і сацыяльна-гуманітарных дысцыплін". Навучанне гісторыкаў ідзе па дзвюх плынях: беларускамоўнай і рускамоўнай.

У 1992 годзе на факультэце распачата падрыхтоўка спецыялістаў на аддзяленні архівазнаўства і музеязнаўства па спецыяльнасцях гісторыка-архівазнаўства (кваліфікацыя "гісторык-архівіст") і музейная справа і ахова помнікаў гісторыі і культуры (кваліфікацыя "музеязнаўца, арганізатар музейнай справы"). На ўсіх аддзяленнях навучанне

вядзецца па дзённай і завочнай формах. Факультэт мае намер адкрыць спецыяльнасці археалогія і этналогія (адпаведныя спецыялізацыі на факультэце існуюць даўно), а таксама дакументазнаўства.

На гістарычным факультэце працуе 8 кафедраў: гісторыі Беларусі старажытнага часу і сярэдніх вякоў, гісторыі Беларусі новага і навішага часу, гісторыі старажытнага свету і сярэднявечча, гісторыі новага і навішага часу, гісторыі Расіі, гісторыі паўднёвых і заходніх славян, археалогіі, этнаграфіі і дапаможных гістарычных дысцыплін, крыніцазнаўства і музеязнаўства. Студэнты маюць магчымасць, пачынаючы з трэцяга курса, спецыялізавацца па адной з названых кафедраў, удзельнічаць у даследчыцкіх работах па абраным навуковым кірунку.

Студэнты-гісторыкі атрымліваюць глыбокія спецыяльныя веды, неабходныя для будучай прафесіі. У першую чаргу — па гісторыі Беларусі, Расіі, паўднёвых і заходніх славян, краін Заходняй Еўропы, Амерыкі, Азіі і Афрыкі, па археалогіі, этнаграфіі, гістарычнай інфарматыцы, крыніцазнаўстве. Акрамя гэтага, вывучаюцца такія дысцыпліны, як філасофія, логіка, псіхалогія, педагогіка, беларуская мова і літаратура, лацінская і польская мовы, адна з сусветных замежных моў і іншыя. Студэнтам прапануецца шэраг сучасных курсаў і спекурсаў (псіхагісторыя, гісторыя лацінаамерыканскай цывілізацыі, антрапалогія і інш.), якія на сённяшні дзень не чытаюцца ў іншых ВНУ краіны. Факультэт мае пагадненне аб творчым супрацоўніцтве з Іенскім (ФРГ), Уроцлаўскім, Кракаўскім (Польшча), Вільнюскім (Літва), Маскоўскім, Расійскім гуманітарным універсітэтамі. Штогод супрацоўнікі і студэнты гістфака праходзяць навуковыя і вучэбныя стажыроўкі за мяжой.

Значнае месца ў навучальным працэсе на факультэце займае самастойная навукова-даследчая праца студэнтаў, якая прадугледжвае напісанне курсавых і дыпломных работ, удзел у конкурсах навуковых работ і праектаў. Многія студэнты факультэта маюць навуковыя публікацыі, з'яўляюцца лаўрэатамі конкурсаў, уладальнікамі грамадзянскага праймаў за лепшыя з выпускнікоў факультэта маюць магчымасць прадоўжыць навучанне ў магістратуры і аспірантуры.

Выпускнікі гістфака характарызуюцца як спецыялісты з шырокім кругаблядам, высокім агульнаадукацыйным і навуковым узроўнем.



**Дэкан гістарычнага факультэта — дацэнт
Алег Антонавіч ЯНОЎСКИ**

ПАЗНАЦЬ СВОЙ КРАЙ І СУСВЕТ

Геаграфічны факультэт -- буйнейшы ў краіне вучэбна-навуковы цэнтр па падрыхтоўцы географу, геологаў і экалогаў, які заснаваны ў 1934 годзе. Ён дае глыбокую прафесійную адукацыю ў галіне навук аб Зямлі, дазваляе атрымаць грунтоўныя веды ў рамках спецыялізацыі па фізічнай геаграфіі, гідралогіі сушы, рацыянальным прыродакарыстанні і ахове прыроды, картаграфіі, метэаралогіі і кліматалогіі, геаграфіі глебаў і зямельных рэсурсаў, літалогіі, геалогіі і разведцы карысных выкапняў, геаграфічных інфармацыйных сістэмах, эканамічнай геаграфіі, дэмаграфіі, рэгіянальнай сацыяльна-эканамічнай геаграфіі, геаграфіі турызму і экскурсійным менеджменце. На базе факультэта працуе Вышэйшая школа экскурсаводаў і менеджэраў турызму. З 1994 года на факультэце вядзецца падрыхтоўка спецыялістаў па новых спецыяльнасцях экалогія і геалогія і разведка карысных выкапняў.

З 1999 года праводзіцца набор на спецыялізацыю геаграфічных інфармацыйных сістэмы, дзе навучанне вядзецца па асобным плане з размеркаваннем спецыялістаў для сістэмы Дзяржкамтэта па зямельных рэсурсах, геадэзіі і картаграфіі.

У складзе факультэта працуе восем кафедр: агульнага землезнаўства, геадэзіі і картаграфіі, глебазнаўства і геалогіі, дынамічнай геалогіі, геаэкалогіі, фізічнай геаграфіі мацерыкоў і акіянаў і методыкі выкладання геаграфіі, эканамічнай геаграфіі Беларусі і дзяржаў Садружнасці, эканамічнай геаграфіі замежных краін. Дзейнічаюць чатыры навукова-даследчыя лабараторыі: экалогіі ландшафту, возеразнаўства, маніторынгу водных рэсурсаў, геаэкалагічных праблем. Навуковым, вучэбным і метадычным мэтам служыць музей землезнаўства, геас-

танцыя «Заходняя Бярэзіна», Браслаўскі азёрны стацыянар.

На факультэце працуюць 2 акадэмікі, 16 дактароў навук (прафесараў) і 46 кандыдатаў навук. Сярод выпускнікоў факультэта 5 акадэмікаў і членаў-карэспандэнтаў НАН РБ, звыш 35 дактароў навук, прафесараў, 16 лаўрэатаў Дзяржаўных прэмій.

Студэнты факультэта атрымліваюць грунтоўную спецыяльную падрыхтоўку, вывучаюць значную колькасць гуманітарных дысцыплін. Вялікая роля надаецца вучэбнай і вытворчай практыцы. Ужо на першым і другім курсах студэнты практычна засвойваюць тапаграфію, геалогію, гідралогію, геамарфалогію, глебазнаўства, метэаралогію, біягеаграфію, ландшафтазнаўства і інш. Комплексная геаграфічная практыка праводзіцца па спецыяльных маршрутах у межах краіны па Беларускім Паазер'і і раёнах Палесся. Старшакурснікі праходзяць вытворчую практыку ў навукова-даследчых інстытутах НАН Беларусі, лабараторыях геаграфічнага факультэта, іншых арганізацыях. Значная частка студэнтаў уключаецца ў склад экспедыцый, дзе яны засвойваюць методыку палявых даследаванняў.

Шырокія магчымасці маюць студэнцкія навукова-даследчыя лабараторыі (іх чатыры), дзе студэнты могуць займацца грунтоўнымі навуковымі даследаваннямі, якія з цягам часу становяцца курсавымі і дыпломнымі работамі, артыкуламі, справаздачамі. Для паслуг выкладчыкаў і студэнтаў на факультэце створаны чытальная зала геаграфічных навук, камп'ютэрны клас, спецыялізаваныя вучэбныя кабінеты. Шэраг студэнтаў праходзяць навучанне або стажыроўку ў ВУН краін далёкага замежжа.

Студэнты геафака не замыкаюцца толькі на вучобе, яны актыўна ўдзельнічаюць у



Дэкан геаграфічнага факультэта – прафесар Іван Іванавіч ПІРОЖНІК

спартыўных спаборніцтвах, вечарах і дыска-тэках, што праводзяцца на факультэце. Шырокую вядомасць набылі ўдзельнікі каманды Клуба вясёлых і знаходлівых.

Пасля заканчэння вучобы ў БДУ географы, экалагі і геологі знаходзяць свае працоўныя месцы ў агульнаадукацыйных школах, сярэдніх і вышэйшых навуковых установах, інстытутах НАН Беларусі, на картаграфічных прадпрыемствах, у гідраметэаслужбе, у праектных, даследчыцкіх, турысцка-экскурсійных, прыродаахоўных, геалагічных і землеўпарадкавальных арганізацыях. Пераможцы навуковых конкурсаў студэнцкіх работ па рэкамендацыі Вучонага савета працягваюць навучанне ў магістратуры і аспірантуры.

ФІЛАЛАГІЧНЫ ФАКУЛЬТЭТ

г.Мінск,
вул. К. Маркса, 31
Тэл. 222-34-21

МЫ ЧАКАЕМ ВАС, АМАТАРЫ ПРЫГОЖАГА РОДНАГА СЛОВА



Дэкан філалагічнага факультэта — прафесар Ларыса Аляксандраўна МУРЫНА

Усіх прыхільнікаў роднага слова, усіх, каго вабіць прыгожае пісьменства, Беларускі дзяржаўны ўніверсітэт запрашае паспартнічаць на ўступных конкурсных экзаменах, перамагчы і стаць студэнтам філалагічнага факультэта. Тут на працягу пяці гадоў навучання вы авалодаеце грунтоўнымі ведамі па айчыннай і сусветнай літаратуры ад глыбокай старажытнасці да нашых дзён, адкрыеце для сябе сакрэты граматык лацінскай, старажытнаславянскай, беларускай, рускай, адной з замежных моў, авалодаеце па выбары спецыялізацыяй: камп'ютэрная лінгвістыка, тэорыя і практыка перакладу, рыторыка, беларуская мова як замежная, руская мова як замежная.

Калі вашу прагу да ведаў не спатоліць жаданы атэстат аб вышэйшай адукацыі, вы маеце магчымасць на працягу яшчэ аднаго года ўдасканаліваць свой прафесіяналізм па індывідуальнаму вучэбнаму плану і дамагчыся акадэмічнай ступені магістра. Калі ж і

гэта станеца недастатковым — перад вамі шлях у вялікую навуку праз аспірантуру на льготных умовах.

На сённяшні момант на факультэце працуюць 25 прафесараў, больш за 100 дацэнтаў, якія рыхтуюць высокакваліфікаваных спецыялістаў па наступных кірунках: беларуская мова і літаратура, руская мова і літаратура, славянская (польская, чэшская, украінская, сербская, балгарская — штогод чаргуюцца) мова і літаратура, класічныя (англійская, італьянская, нямецкая, французская) мова і літаратура, лацінныя (старажытнагрэчаская і лацінская) мовы і антычная літаратура.

Выпускнікоў філалагічнага факультэта можна сустрэць у рэдакцыях выдавецтваў, газет, часопісаў, на радыё, тэлебачанні. Тысячы, нават дзесяткі тысяч настаянікаў беларускай і рускай моў і літаратур з цёплых успамінаў гады вучобы ва ўніверсітэце.

Мы чакаем вас, аматары прыгожага роднага слова. Не сумнявайцеся ў сваіх філалагічных здольнасцях!

МЫ РАЗАМ РОБІМ БУДУЧЫНЮ!



Дэкан факультэта кіравання і сацыяльных тэхналогій — дацэнт Сяргей Аляксандравіч БАЛАШЭНКА

Калі вы прынялі сур'ёзнае рашэнне стаць высокакваліфікаваным ЮРЫСТАМ, ЭКАНАМІСТАМ, МЕНЕДЖЭРАМ, СПЕЦЫЯЛІСТАМ ПА САЦЫЯЛЬНАЙ РАБОЦЕ, у вас ёсць рэальны шанс!

Факультэт кіравання і сацыяльных тэхналогій праводзіць прыём

абітурыентаў па спецыяльнасцях ПРАВАЗНАЎСТВА (кваліфікацыя — юрыст), МЕНЕДЖМЕНТ (кваліфікацыя — эканаміст-менеджэр), САЦЫЯЛЬНАЯ РАБОТА (кваліфікацыя — сацыяльны работнік-псіхолаг), ФІНАНСЫ І КРЭДЫТ (кваліфікацыя — эканаміст). На факультэце таксама маецца магчымасць атрымаць паралельную і другую вышэйшую адукацыю. Навучанне вядзецца па дзённай і заочнай формах.

На факультэце выкладаюць вядучыя вучоныя і практыкі. У іх ліку 19 прафесараў, 58 дацэнтаў. У працэсе падрыхтоўкі спецыялістаў выкарыстоўваюцца навукальныя праграмы і метады выкладання, якія адпавядаюць найвышэйшым сусветным стандартам.

Факультэт мае сучасную матэрыяльна-тэхнічную базу. У распараджэнні студэнтаў Інтэрнэт, відэа, аўдыё-, камп'ютэрныя класы, добра аснашчана бібліятэка. Факультэцкія лабараторыі дазваляюць набыць навыкі працы са спецыялізаванымі інфармацыйнымі сістэмамі.

Атрыманьня ў перыяд навучнай веды дапамогуць вам заняць дастойнае месца сярод сваіх будучых калег і стаць сапраўднымі спецыялістамі сваёй справы.

Менавіта для спецыялістаў, здольных працаваць у XXI стагоддзі, быў створаны ў сценах БДУ — вядучай навукальнай установы Рэспублікі Беларусь — фа-

культэт кіравання і сацыяльных тэхналогій.

ПРАВАЗНАЎСТВА. Факультэт рыхтуе сучасных юрыстаў, здольных паспяхова працаваць у галіне бізнесу, кіравання, адвакатуры, праваахоўных органаў. Выпускнікі глыбока валодаюць пытаньнямі прававага забеспячэння гаспадарчай дзейнасці прадпрыемстваў, маюць паглыбленыя веды ў галіне эканомікі і кіравання.

МЕНЕДЖМЕНТ. Спецыяльнасць "Менеджмент" дазваляе атрымаць адну з найцікавейшых прафесій эканаміста-менеджэра. Па характару дзейнасці, спецыфіцы выконваемых функцый эканаміст-менеджэр — спецыяліст шырокага профілю з рознабаковай эканамічнай і прававой падрыхтоўкай.

Студэнты набываюць навыкі аналізу механізму кіравання прадпрыемствам, авалодваюць тэхналогіяй і метадамі працы з людзьмі, атрымліваюць добрую прававую падрыхтоўку. Гэта спецыяльнасць дае будучаму спецыялісту вялікія прафесійныя магчымасці ад кіравання фірмай да вырашэння важнейшых эканамічных праблем на ўзроўні галіны і эканомікі ў цэлым.

САЦЫЯЛЬНАЯ РАБОТА — перспектыўная новая спецыяльнасць, што інтэнсіўна развіваецца. Спецыяліст па сацыяльнай рабоце дапамагае асобнаму чалавеку і сацыяльным групам ў вырашэнні сацыяльна-псіхалагічных праблем, што

тычацца захавання фізічнага і псіхічнага здароўя, пераадолення наступстваў хвароб і траўм, што прыводзяць да інваліднасці. Аказвае дапамогу асобам з дзвягнутымі паводзінамі.

Разам з усебаковай агульнагуманітарнай падрыхтоўкай спецыялізацыя "Арганізацыя сацыяльна-псіхалагічнай дапамогі насельніцтву" інтэгруе веды па псіхалогіі, сацыяльнай медыцыне, тэорыі і практыцы сацыяльнай працы, рэабіліталогіі. Увядзенне ў навукальны план шэрагу прававых дысцыплін і менеджменту дазваляе выпускнікам працаваць не толькі ў рамках дзяржаўных структур (сацыяльная абарона, ахова здароўя, сфера працы, прадпрыемствы, навукальныя установы і г.д.) і грамадскіх арганізацый (міжнародныя і рэспубліканскія фонды, асацыяцыі, таварыствы), але і развіваць самастойна бізнес у галіне сацыяльных паслуг.

Асобам, якія жадаюць атрымаць паралельную альбо другую вышэйшую адукацыю ў галіне эканомікі, прапонуецца таксама спецыяльнасць "Фінансы і крэдыт".

У перыяд летніх канікул можна прыняць удзел у міжнародных студэнцкіх праграмах. Гэта дазваляе студэнтам пазнаёміцца з такімі краінамі, як ЗША, Вялікабрытанія, Нарвегія і палепшыць матэрыяльнае становішча.


Студэнцкае жыццё не абмяжоўваецца толькі вучобай! Для вас — студэнцкі тэатр, спартыўныя секцыі, Клуб вясёлых і знаходлівых, вечарыны.

МЫ РАЗАМ РОБІМ БУДУЧЫНЮ!

ФАКУЛЬТЭТ ФУНДАМЕНТАЛЬнай І НЕТРАДЫЦЫЙНАй МЕДЫЦЫНЫ

г. Мінск,
вул. Кастрычніцкая, 4-а
Тэл. 227-54-12

УСЁ НОВАЕ — ГЭТА ДОБРА ЗАБЫТАЕ СТАРОЕ



Дэкан факультэта фундаментальнай і нетрадыцыйнай медыцыны — Дэмітрый Ільіч САГАЙДАК

Класічны еўрапейскі ўніверсітэт абавязкова меў і мае па сённяшні дзень тры галоўныя факультэты: філасофіі (багаслоўя), права і медыцыны. Таму на аснове векавых традыцый і для зручнасці адукацыйнага працэсу Беларускі дзяржаўны ўніверсітэт пры яго заснаванні, натуральна, уключаў медыцынскі факультэт.

З пачаткам эканамічнага і палітычнага рэфармавання нашага грамадства стала відавочнай і неабходнасць развіцця нашых сацыяльных інстытутаў, у тым ліку медыцынскай адукацыі, да гуманістычнага і навукова-тэхнічнага ўзроўню развітых краін. Рэфармаванне адукацыйнай павінна дапамагчы ва ўмовах вельмі абмежаваных фінансавых магчымасцей рыхтаваць спецыялістаў самай высокай кваліфікацыі для працы ў галіне аховы здароўя ў XXI ста-

годдзі. У наш час, калі ва ўсіх развітых краінах на парытэтной аснове існуюць дзве сістэмы медыцынскай адукацыі і медыцынскіх паслуг класічнага і альтэрнатыўнага кірункаў, натуральна і своечасова і на Беларусі стварыць дзяржаўны адукацыйны магчымасці, якія ўключаюць у сябе набыццё ведаў і навыкаў у галіне альтэрнатыўнай медыцыны. Акрамя таго, навукова-тэхнічны прагрэс, што ўварваўся ў медыцыну, патрабуе падрыхтоўкі спецыялістаў, якія разам з базавымі ведамі ўрача-лекара мелі б фундаментальныя веды па біяхіміі і фармакалогіі, малекулярнай генетыцы і цыталогіі, гематалогіі і імуналогіі. Сучасная ахова здароўя на Беларусі патрабуе спецыялістаў, гатовых да працоўкі перадавых камп'ютэрных дыягнастычных і лячэбных тэхналогій.

Таму кіраўнікамі Міністэрства аховы здароўя і Беларускага дзяржаўнага ўніверсітэта прынята рашэнне аб пачатку падрыхтоўкі спецыялістаў у галіне фундаментальнай і нетрадыцыйнай медыцыны на зноў адкрытым факультэце БДУ.

Стварэнне матэрыяльна-тэхнічнай, лабараторна-клінічнай і кадравай базы новага факультэта патрабуе пазтапнай арганізацыі навукальнага працэсу. Першыя студэнты факультэта фундаментальнай і нетрадыцыйнай медыцыны БДУ будуць паступаць на спецыяльнасці, афіцыйна ўключаныя ў "Пералік спецыяльнасцей, спецыялізацый і кваліфікацый вышэйшых навукальных устаноў Рэспублікі Беларусь", і толькі ў працэсе навукальна-вучэбнай плыні і праграмы будучы трансфармаваны да неабходна-
(Заканчэнне на 20-й стар.)

УСЁ НОВАЕ – ГЭТА ДОБРА ЗАБЫТАЕ СТАРОЕ

(Заканчэнне. Пачатак на 19-й стар.)
га ўзроўню. Набор 2000 года будзе весціся па трох спецыяльнасцях.

Першая спецыяльнасць — **фармацыя**. Агульнаадукацыйная і спецыяльная падрыхтоўка па новых вучэбных планах забяспечыць будучых спецыялістаў базавымі ведамі і навыкамі ў галінах:

- фізіка-хімічных і медыка-біялагічных асноў нормы і паталогіі;

- імуналогіі на генна-малекулярным, клетачным, органым і халічным узроўнях;

- фармакалогіі сінтэтычных прэпаратаў і прыродных лячэбных формаў;

- мікрабіялогіі, біятэхналогіі і энзімалогіі;

- біяхіміі раслін і фармакагнозіі і шматлікіх сумежных галін ведаў.

Глыбокія веды і практычныя навыкі забяспечаць новых спецыялістаў работай у фармацэўтычнай галіне, што бурна развіваецца, у тым ліку і на прадпрыемствах з выкарыстаннем высокіх тэхналогій. Выпускнікі гэтай спецыяльнасці будуць гатовы і для працы ў галіне гамеапатыі, аюрведы, усходніх лекавых формаў, высокатэхналагічнага камп'ютэрага мадэліравання і стварэння новых лекавых формаў.

Другая спецыяльнасць, на якую плануецца набор, — **сацы-**

яльная работа па спецыялізацыі медыка-сацыяльнай дапамогі насельніцтву. На базе гэтай спецыялізацыі будуць створаны ўмовы для падрыхтоўкі спецыялістаў міжгалоўнага ўзроўню — спецыялісты па медыка-сацыяльнай дапамозе. У Расіі спецыялістаў гэтага кірунку пачалі рыхтаваць у двух медыцынскіх універсітэтах — Архангельскім і Курскім.

Па новых вучэбных планах выпускнікі Белдзяржуніверсітэта павінны валодаць ведамі і навыкамі, якія робяць іх унікальнымі спецыялістамі. У працэсе навучання будуць шырока выкарыстоўвацца персаніфікаваны камп'ютэрныя вучэбныя тэхналогіі. У адпаведнасці з вучэбнымі планам студэнты авалодаюць:

- ведамі медыка-біялагічных асноў нормы і паталогіі на ўзроўні цэласнага падыходу да арганізму;

- ведамі фундаментальных асноў узаемадзеяння псіхічнага і самацічнага на ўзроўні класічных і ўсходніх духоўных практык;

- сучаснымі нейрапсіхалагічнымі і псіхафізіялагічнымі метадамі дыягностыкі і рэабілітацыі;

- сацыямэтрычнымі тэхналогіямі, метадамі сацыялпсіхалагічнай карэкцыі ў асобным і групавым варыянтах;

- веданнем ролі прыродных, геофізічных і тэхнагенных фак-

тараў ва ўзнікненні патогенных працэсаў;

- тэарэтычнымі і практычнымі ведамі і навыкамі валеялогіі;
- урачэбнай практыкай па аказанні медыцынскай дапамогі пры неадкладных і пагрозлівых станах;

- асновамі ведаў і практыкай прымянення заканадаўчых і прававых нормаў сацыяльнай абароны інвалідаў і кантынгенту групы рызыкі;

- метадамі працоўнай тэрапіі і сацыяльнай рэабілітацыі.

Сферы дзейнасці, у якіх змогуць рэалізаваць сябе выпускнікі факультэта фундаментальнай і нетрадыцыйнай медыцыны: установы і індывідуальныя формы працы з людзьмі, якія маюць наркатычныя залежнасці; паліятыўная дапамога пацыентам з доўгачаснымі захворваннямі — анкалогія, калагенезы, узроставыя працэсы; медыка-сацыяльная дапамога інфекцыйным хворым, у прыватнасці ВІЧ-інфіцыраваным; праца ў галіне псіхіятрыі. Акрамя таго, выпускнікі факультэта змогуць з поспехам працаваць у кабінетах прафілактыкі, цэнтрах рэабілітацыі паліклінік, бальніц і санаторыяў-прафілакторыяў.

Яшчэ адна спецыяльнасць, на якую плануецца набор студэнтаў, — **менеджмент** са спецыя-

лізацыяй Менеджмент у сацыяльнай сферы, профіль — ахова здароўя. Спецыялісты гэтага вельмі няпростага менеджменту будуць валодаць фундаментальнымі ведамі ў галіне эканомікі і праваў прымяненні да спецыфікі працы ў бюджэтных арганізацыях, калі лячыць трэба, а сродкі жорстка лімітаваны. Гэта будуць віртуозы менеджменту.

Адначасова нашы выпускнікі будуць гатовы і для працы на прадпрыемствах медтэхнікі, фармацэі і спадарожных вытворчасцяў. Яны будуць валодаць ведамі і навыкамі арганізацыі сумесных з замежнымі партнёрамі вытворчасцей, і не толькі ў галіне медыцыны, але і ў сферы вытворчасці і пераапрацоўкі экалагічна чыстых прадуктаў харчавання, куратарлогіі і ўсяго таго, што спрыяе здароўю нашай нацыі.

На ўсіх спецыяльнасцях будзе бюджэтная і платная формы навучання. У 2000 годзе пачынае працу толькі малая частка вялікага навукова-адукацыйнага праекта, што называецца **ФАКУЛЬТЭТАМ ФУНДАМЕНТАЛЬнай І НЕТРАДЫЦЫЙнай МЕДЫЦЫНЫ БДУ**, і ў далейшым кожны год будуць дадавацца спецыяльнасці, якія адпавядаюць фундаментальнай і нетрадыцыйнай для нашай рэспублікі медыцыне.

МІЖНАРОДНЫ ГУМАНІТАРНЫ ІНСТЫТУТ БДУ

г. Мінск,
вул. Маякоўскага 96, пакой 112
Тэл. 207-79-16

ДЫАЛОГ КУЛЬТУР



**Дырэктар Міжнароднага гуманітарнага інстытута БДУ — дацэнт
Зелік Майсеевіч Пінхасік**

Міжнародны гуманітарны інстытут БДУ — вучэбны, навуковы і культурны цэнтр, дзейнасць якога накіравана на пашырэнне сістэмы міжнароднага супрацоўніцтва БДУ, падрыхтоўку кадраў вышэйшай кваліфікацыі ў галіне за-

межных моў, рэлігіязнаўства і юдаікі, эканомікі, мастацтва, архітэктуры, дызайну. Характэрнай рысай дзейнасці інстытута з'яўляецца спалучэнне шырокай адукацыі ў галіне сусветнай культуры і фундаментальнага прафесійнага трэнінгу, класічных гуманітарных каштоўнасцей і найноўшых тэхналогій прагрэсу.

Рэалізацыя вучэбнай праграмы засноўваецца на шырокім міжнародным супрацоўніцтве, прыцягванні да выкладання ў інстытуце вядомых прафесараў і дзеячаў культуры замежных краін, здзяйсненні абмену студэнтамі з замежнымі ўніверсітэтамі. Важнейшым партнёрам інстытута з'яўляецца Іерусалімскі яўрэйскі ўніверсітэт, прафесары якога ў галіне гуманітарных, сацыяльных навук і мастацтва будуць рэгулярна весці курсы і спецкурсы ў МГІ. Інстытут супрацоўнічае з Лонданскім і Оксфардскім ўніверсітэтамі, Маскоўскім дзяржаўным ўніверсітэтам, ўніверсітэтам Паўночнай Караліны (ЗША), Каралеўскім ўніверсітэтам (Канада), іншымі ўніверсітэтамі і культурна-адукацыйнымі цэнтрамі ЗША, Расіі, Ізраіля, Германіі, Вялікабрытаніі, Польшчы. Дзейнасць інстытута актыўна падтрымліваецца Амерыканскім яўрэйскім размеркавальным камітэтам ДЖОЙНТ, міжнароднымі фондамі. Інстытут імкнецца зрабіць рэальнасцю адукацыі дыялог культур, узаемадзеянне "Афін і Іерусаліма" — культурна-гістарычных традыцый еўра-

пейскай і іўдзейскай цывілізацый.

Студэнты інстытута ўсіх спецыяльнасцей пасля праходжання базавай лінгвістычнай падрыхтоўкі атрымаюць магчымасць стажыровак у замежных універсітэтах, навуковых і культурных цэнтрах. Навучанне ў інстытуце платнае. Тэрмін навучання — 5 гадоў.

У 2000 годзе МГІ праводзіць набор студэнтаў па наступных спецыяльнасцях.

Сучасныя замежныя мовы. Кваліфікацыя спецыяліста — перакладчык-рэферэнт (дзве мовы). Навучанне вядзецца па двух кірунках, якія ўключаюць асноўную і другую мову: англійскую, іўрыт, або нямецкую, іўрыт. У якасці трэцяй мовы прапануецца англійская, нямецкая, французская, італьянская. Фундаментальная лінгвістычная падрыхтоўка спалучаецца са шматлікімі формамі практычных заняткаў і свабоднай моўнай практыкай. Адначасова студэнты атрымліваюць комплексныя веды ў галіне палітыкі, культуры, эканомікі рэгіёнаў распаўсюджвання вывучаемых моў, міжнародных адносін і інш.

Спецыяльнасць **маркетынг**, спецыялізацыя — маркетынг у галіне паслуг, кваліфікацыя спецыяліста — эканаміст. Студэнты атрымліваюць фундаментальную падрыхтоўку па эканамічнай тэорыі, менеджменце, планіраванні і кіраванні маркетынгавай дзейнасці прадпрыемстваў і фірм, аналізе стану, перспектывных напрамкаў і праблем развіцця сусветнага і айчыннага рынку. Абавязковай умовай з'яўляецца паглыбленае вывучэнне замежных моў.

Спецыяльнасць **дызайн**. Кваліфікацыя спецыяліста — дызайнер. Праграма навучання на-

кіравана на падрыхтоўку спецыяліста-праекціроўшчыка, які валодае комплексным арсеналам сродкаў дызайнерскага фарміравання жылога і функцыянальнага асяроддзя, адкрытай прасторы горада, а таксама сучаснымі тэхналогіямі камп'ютэрнага праектавання, метадамі менеджменту і рэкламы. Універсітэцкае навучанне спалучаецца са спецыялізаванай практыкай у рамках міжнародных дызайн-праграм.

Спецыяльнасць **архітэктура**. Кваліфікацыя спецыяліста — архітэктар. Студэнты атрымліваюць фундаментальную падрыхтоўку па тэо-

рыі архітэктуры і урбанізму, гісторыі сусветнай архітэктуры і мастацтва, кампазіцыі; праектаванні будынкаў, збудаванняў, архітэктурных комплексаў і ландшафту. Асаблівасцю падрыхтоўкі архітэктараў з'яўляецца шырокае выкарыстанне найноўшых камп'ютэрных тэхналогій праектавання асяроддзя, засваенне метадаў і прынцыпаў "асяроднага падыходу" ў архітэктуры.

Спецыяльнасць **культуралогія**. Спецыялізацыя — рэлігіязнаўства (профіль — яўрэйская культурна-рэлігійная традыцыя), кваліфікацыя

спецыяліста — культуролаг, выкладчык культуралогіі і рэлігіязнаўства. Падрыхтоўка студэнтаў накіравана на асэнсаванне шматграннасці сусветнай і еўрапейскай культуры ў яе этнічнай і эпохальнай разнастайнасці, філасофіі, сацыялогіі культуры, параўнаўчага рэлігіязнаўства і гісторыі сусветных рэлігій. Спецыфікай падрыхтоўкі студэнтаў з'яўляецца фундаментальнае вывучэнне асаблівасцей яўрэйскай культурна-рэлігійнай традыцыі, біблейстыкі і іюдаікі; яўрэйскай філасофіі, права; сучасных праблем Ізраіля і яўрэйскіх суполак сусвету.

ЮРЫДЫЧНЫ КАЛЕДЖ БДУ

г. Мінск,
вул. Кастрычніцкая, 4
Тэл. 227-11-05

ДЛЯ ЗДОЛЬНЫХ І ЭНЕРГІЧНЫХ

Юрыдычны каледж Беларускага дзяржаўнага ўніверсітэта, які быў створаны згодна з Указам Прэзідэнта Рэспублікі Беларусь №632, ужо ў гэтым годзе ўпершыню гасцінна расчыняе дзверы перад выпускнікамі сярэдніх школ.

Мэтай адкрыцця юрыдычнага каледжа — самага маладога структурнага падраздзялення БДУ з'яўляецца падрыхтоўка высокакваліфікаваных юрыдычных кадраў з сярэдняй спецыяльнай адукацыяй для працы ў апаратах судовай, органах юстыцыі і пракуратуры, у апаратах Вярхоўнага Савета і Прэзідэнта Рэспублікі Беларусь, выканаўчых камітэтах, міністэрствах, ведамствах і іншых органах дзяржаўнай улады і кіравання.

Задачай каледжа з'яўляецца задавальненне патрэбнасцей асобы ў набыванні спецыяльнай адукацыі і кваліфікацыі ў абранай галіне прафесійнай дзейнасці з улікам нацыянальнага і міжнароднага ўзроўню адукацыі, якая спалучае глыбокія прафесійныя веды з высокай культурай і грамадзянскай актыўнасцю.

Вучэбны працэс у каледжы будзе праводзіцца па зацверджаных вучэбных

планах і праграмах, якія забяспечваюць паглыбленую гуманітарную і спецыяльную падрыхтоўку, а таксама адпаведнае практычнае навучанне. Адметнай асаблівасцю вучэбных планаў і праграм падрыхтоўкі спецыялістаў з'яўляецца сумяшчэнне фундаментальнасці і глыбокіх сістэмных ведаў з умением прымяняць іх на практыцы. Сучасны юрыст павінен выдатна валодаць інструментарыем аналітычнай працы, гэта значыць камп'ютэрна-інфармацыйнымі тэхналогіямі, статыстычнымі базамі даных. Для паспяховага міжнароднага супрацоўніцтва ў галіне права неабходна дасканала валодаць замежнымі мовамі. Усяму гэтаму будучы вучыць у каледжы.

У юрыдычным каледжы Беларускага дзяржаўнага ўніверсітэта плануецца рыхтаваць спецыялістаў па наступных спецыялізацыях: судова-прававая, гаспадарча-прававая, дзяржаўна-прававая і іншыя віды прававой дзейнасці.

Выпускнікі каледжа пры паступленні на адпаведную спецыяльнасць юрыдычнага факультэта Беларускага дзяржаўнага ўніверсітэта будуць залічвацца адразу на трэці курс.

Пазавучэбная дзейнасць навучэнцаў каледжа будзе здзяйсняцца ў гуртках,



Дырэктар юрыдычнага каледжа БДУ — дацэнт Ігар Раманавіч ВЯРЭНЧЫКАЎ

студыях, клубах, навуковых, спартыўных і іншых аб'яднаннях, накіраваных на разнабаковае развіццё асобы.

Адным словам, наш каледж — навучальная ўстанова для здольных і энергічных выпускнікоў школ.

ПРАВІЛЫ ПРЫЁМУ Ў ЮРЫДЫЧНЫ КАЛЕДЖ БЕЛАРУСКАГА ДЗЯРЖАЎНАГА УНІВЕРСІТЭТА НА 2000 ГОД

1. Для атрымання бясплатнай першай сярэдняй спецыяльнай адукацыі па спецыяльнасці правазнаўства ў юрыдычны каледж Белдзяржуніверсітэта прымаюцца на конкурснай аснове на базе сярэдняй адукацыі:

а) грамадзяне Рэспублікі Беларусь і беларусы, якія пражываюць за яе межамі;

б) грамадзяне Расійскай Федэрацыі, Рэспублікі Казахстан, Кыргызскай Рэспублікі;

в) асобы, якія пастаянна пражываюць на тэрыторыі рэспублікі або маюць статус бежанца.

Грамадзяне іншых замежных дзяржаў прымаюцца ў юрыдычны каледж Белдзяржуніверсітэта на платнай падставе па выніках тэсціравання, калі іншае не прадугледжана міждзяржаўнымі пагадненнямі.

2. На платнае навучанне звыш кантрольных лічбаў прыёму, фінансуемых за кошт бюджэтных сродкаў, прымаюцца асобы, якія:

а) станюча вытрымалі ўсе ўступныя выпрабаванні, але не прайшлі па конкурсе на бюджэтны месцы;

б) выказалі жаданне па-

ступаць у юрыдычны каледж Белдзяржуніверсітэта па выніках тэсціравання з правам атрымання на працягу першага года навучання індывідуальных кансультацый без дадатковай аплаты.

Залічэнне на платнае навучанне праводзіцца па конкурсе ў адпаведнасці з колькасцю месцаў, выдзеленых для кожнай з гэтых катэгорый абітурыентаў.

Колькасць месцаў на платнай форме навучання для вышэйназваных катэгорый абітурыентаў вызначаецца ў

залежнасці ад наяўнай вучэбна-лабараторнай базы, прафесарска-выкладчыцкага саставу і зацвярджаецца адпаведным загадам рэктара Белдзяржуніверсітэта.

Памер аплаты залежыць ад падставы для залічэння і зацвярджаецца адпаведным загадам рэктара БДУ.

3. Паступаючыя ў юрыдычны каледж Белдзяржуніверсітэта падаюць у прыёмную камісію ці дасылаюць па пошце наступныя дакументы: заяву ўстаноўленага ўзору на імя рэктара; дакумент

(Працяг на 22-й стар.)

ПРАВИЛЫ ПРЫЁМУ Ў ЮРЫДЫЧНЫ КАЛЕДЖ БЕЛАРУСКАГА ДЗЯРЖАўНАГА УНІВЕРСІТЭТА НА 2000 ГОД

(Працяг. Пачатак на 21-й стр.)

дзяржаўнага ўзору аб сярэдняй адукацыі ў арыгінале; 6 чорна-белых фотакартак памерам 3х4; медыцынскую даведку па форме 086У (выдадзеную не раней як 15 мая 2000 года). Працуючыя прадстаўляюць, акрамя таго, выпіску з працоўнай кніжкі, а асобы, якія знаходзяцца на ўліку ў службе занятасці насельніцтва, — даведку, якая аб гэтым сведчыць.

Абітурыенты, якія паступаюць не ў год атрымання сярэдняй адукацыі, абавязаны прадставіць дакументы (дыплом, выписка з працоўнай кніжкі, даведка службы занятасці насельніцтва ці іншае), якія пацвярджаюць іх вучобу або работу за гады, якія папярэднічалі паступленню.

Пашпарт або іншае па-сведчанне асобы, выдадзенае органамі Міністэрства ўнутраных спраў, прад'яўляецца абітурыентам асабіста.

Разам з вышэйпералічанымі прадстаўляюцца дакументы, якія пацвярджаюць правы абітурыентаў на льготы, устаноўленыя заканадаўствам Рэспублікі Беларусь або сведчаць аб іх асабістых талентах і здольнасцях.

4. Дакументы ад паступаючых на бюджэтную форму навучання прымаюцца з 22 чэрвеня па 15 ліпеня. Уступныя выпрабаванні праводзяцца з 17 ліпеня па 23 ліпеня. Залічэнне на бюджэтнае навучанне — да 25 ліпеня.

Пералік уступных выпрабаванняў: чалавек і грамадства або чалавек і свет (вусна, з пісьмовым тэставым за-

даннем); замежная мова (вусна, з пісьмовым тэставым заданнем); беларуская мова або руская мова (пісьмовае тэсціраванне).

5. Дакументы ад асоб, якія выказалі жаданне паступаць на платнае навучанне па выніках тэсціравання, прымаюцца з 22 чэрвеня па 22 жніўня. Тэсціраванне праводзіцца: 10—11 ліпеня, 24—25 ліпеня, 28—29 жніўня. Залічэнне на платнае навучанне — да 31 жніўня. Калі пасля чарговага этапу тэсціравання план прыёму на платнае навучанне будзе выкананы, то прыём дакументаў спыняецца.

Тэсціраванне праводзіцца па дысцыпліне “чалавек і грамадства” або “чалавек і свет”.

6. Уступныя выпрабаванні праводзяцца па праграмах, якія складзены ў адпаведнасці з вучэбнымі праграмамі агульнай сярэдняй адукацыі і зацверджаны рэктарам БДУ.

Паступаючыя маюць права здаваць уступныя выпрабаванні па выбары на беларускай ці на рускай мове.

Абітурыенты паведамляюць аб сваім выбары ўступнага выпрабавання (беларуская або руская мова, чалавек і грамадства або чалавек і свет) пры падачы дакументаў.

Уступныя выпрабаванні па замежнай (англійскай, французскай, нямецкай, іспанскай) мове абітурыенты могуць здаваць па выбары, незалежна ад таго, якую замежную мову яны вывучалі.

7. Абітурыенты, якія не з'явіліся на выпрабаванне без уважлівых прычын або атрымалі незадавальняючую адзнаку, да далейшых выпрабаванняў не дапускаюцца.

8. Асобы, якія скончылі сярэднюю навучальную ўстанову з залатым (сярэбраным) медалём, здаюць усе выпрабаванні.

9. Выпускнікі ліцэя БДУ і выпускнікі падрыхтоўчага аддзялення БДУ здаюць усе выпрабаванні.

10. Пераможцы міжнародных і рэспубліканскіх (дыпламы I, II і III ступені) прадметных алімпіяд школьнікаў, праведзеных Міністэр-

ствам адукацыі ў бягучым навучальным годзе, вызваляюцца ад уступнага выпрабавання па адпаведным прадмеце з выстаўленнем адзнакі “пяць”.

11. Залічэнне ў юрыдычны каледж Белдзяржуніверсітэта на бюджэтныя месцы праводзіцца па конкурсе ў адпаведнасці з колькасцю балаў, набраных абітурыентамі на ўступных выпрабаваннях.

Выпускнікам сельскіх школ 2000 года дадаткова

або працы ў складзе са-веечкіх войск на тэрыторыі дзяржаў, дзе вяліся баявыя дзеянні, а таксама дзеці з сем'яў ваеннаслужачых, загінуўшых (памерлых) у мірны час пры праходжанні вайскавай службы;

г) дзеці з сем'яў асоб начальніцкага і радавога складу органаў унутраных спраў, загінуўшых (памерлых) ці стаўшых інвалідамі пры выкананні службовых абавязкаў на тэрыторыі дзяржаў, дзе вяліся баявыя



налічваецца адзін бал.

Асобы, якія паступалі на юрыдычны факультэт БДУ па спецыяльнасцях правазнаўства, эканамічнае права і на факультэт міжнародных адносін БДУ па спецыяльнасці міжнароднае права, станоўча вытрымалі ўсе ўступныя выпрабаванні, але не прайшлі па конкурсе на бюджэтныя месцы, могуць быць дапушчаны да ўдзелу ў конкурсе ў юрыдычным каледж Белдзяржуніверсітэта на падставе атрыманых адзнак.

12. Па-за конкурсам пры атрыманні станоўчых адзнак на ўступных выпрабаваннях залічваюцца:

а) воіны-інтэрнацыяналісты;

б) дзеці-сіроты і дзеці, што засталіся без апекі бацькоў;

в) дзеці з сем'яў ваеннаслужачых або рабочых і служачых, што займалі штатныя пасады ў воінскіх часцях, загінуўшых (памерлых) ці стаўшых інвалідамі ў час праходжання вайскавай службы

дзеянні, а таксама дзеці з сем'яў асоб начальніцкага і радавога складу органаў унутраных спраў, загінуўшых (памерлых) у мірны час пры выкананні службовых абавязкаў;

д) інваліды 1 і 2 груп, а таксама дзеці-інваліды, якім у адпаведнасці з заключэннем медыка-рэабілітацыйных экспертных камісій не супрацьпаказана навучанне ў юрыдычным каледжы БДУ і якія могуць наведваць заняткі;

е) асобы, якія маюць льготы ў адпаведнасці з арт. 18 Закона Рэспублікі Беларусь “Аб сацыяльнай абароне грамадзян, пацярпелых ад катастрофы на Чарнобыльскай АЭС”;

ж) беларусы замежжа па рэкамендацыях беларускіх суполак або навучальных устаноў замежжа на спецыяльна вылучаныя прыёмныя камісіі БДУ месцы.

13. Пры іншых роўных умовах пераважнае права на залічэнне маюць:



а) інваліды 3 групы пры адсутнасці медыцынскіх супрацьпаказанняў;

б) асобы, якія маюць ільготы ў адпаведнасці з арт. 19, 20, 23, 24, 25 Закона Рэспублікі Беларусь “Аб сацыяльнай абароне грамадзян, пацярпелых ад катастрофы на Чарнобыльскай АЭС”;

в) ваеннаслужачыя, звольненыя ў запас, якія маюць ільготы, устаноўленыя заканадаўствам, і рэкамендацыі воінскіх часцей;

г) выпускнікі ліцэя БДУ 2000 года;

д) выпускнікі падрыхтоўчага аддзялення БДУ 2000 года па спецыяльнасці правазнаўства;

е) выпускнікі Нацыянальнага дзяржаўнага гуманітарнага ліцэя імя Якуба Коласа 2000 года (правава-эканамічны профіль);

ж) асобы, якія маюць стаж практычнай работы не менш двух гадоў.

14. Атрыманне другой сярэдняй

спецыяльнай адукацыі ажыццяўляецца ў юрыдычным каледжы БДУ на ўмовах поўнай аплаты за навучанне. Парадак залічэння і ўмовы навучання такіх асоб вызначаюцца адпаведным Палажэннем.

15. Усе іншыя пытанні, звязаныя з прыёмам у юрыдычны каледж БДУ, якія не адлюстраваны ў дадзеных правілах, канчаткова вырашаюцца прыёмнай камісіяй.

ЛІЦЭЙ БЕЛДЗЯРЖУНІВЕРСІТЭТА

г. Мінск,
вул. Маякоўскага, 96
Тэл. 221-06-01

У БДУ ПРАЗ ЛІЦЭЙ

Ліцэй Белдзяржуніверсітэта — гэта старшая ступень сярэдняй агульнаадукацыйнай школы для навучэнцаў 10-11 класаў. Ліцэй быў заснаваны ў 1989 годзе як эксперыментальная навучальная ўстанова, створаная пры Белдзяржуніверсітэце з мэтай удасканалення сістэмы сярэдняй адукацыі. З 1997 года ліцэй з’яўляецца структурным падраздзяленнем БДУ.

Вучэбна-выхаваўчая праца праводзіцца дзевяццю прафільюючымі кафедрамі: матэматыкі, фізікі, прыродазнаўчых дысцыплін, рускай мовы і літаратуры, беларускай мовы і літаратуры, грамадскіх навук, замежных моў, інфарматыкі, фізічнага выхавання.

На сённяшні дзень у ліцэі існуюць спецыялізацыі, што арыентуюць навучэнцаў на наступныя факультэты БДУ: гістарычны, філалагічны (аддзялення рускай і беларускай мовы і літаратуры), фізічны, радыёфізічны, хімічны, біялагічны факультэты, факультэт прыкладной матэматыкі і інфарматыкі і факультэт журналістыкі.

У ліцэі 22 спецыялізаваныя класы. Агульная колькасць ліцэістаў — 440 чалавек.

Асноўныя напрамкі дзейнасці:

- мэтанакіраваны адбор і праца з адоранымі старшакласнікамі;

- прыцягванне ліцэістаў да навукова-даследчыцкай і пошукава-творчай працы і іх прафарыентацыя для далейшай вучобы ў ВУЗ;

- падрыхтоўка навучэнцаў да паступлення як у БДУ, так і ў іншыя ВУЗ рэспублікі.

Правядзенне прафільюючых прадметаў здзяйсняецца вядучымі выкладчы-

камі спецыялізуючых факультэтаў БДУ. Прафесіяналізм настаўнікаў, глыбокае веданне прадмета, непаўторны стыль урока, любоў да дзяцей забяспечваюць высокую якасць адукацыі і ствараюць атмасферу творчасці, сяброўства і ўзаемаразумення.

Паказчыкам паспяховай працы ліцэя з’яўляюцца шматлікія перамогі ліцэістаў на рэспубліканскіх і міжнародных алімпіадах, а таксама высокі ўзровень паступлення выпускнікоў ліцэя ў БДУ і іншыя ВУЗ рэспублікі (98%).

За 10 гадоў навучэнцамі ліцэя заваявана: на рэспубліканскіх алімпіадах 270 дыпламаў (з іх 91 — I ступені, 86 — II ступені, 93 — III ступені) і 66 пахвальных водзываў; на міжнародных алімпіадах: 51 медаль (з іх 6 — залатых, 21 — сярэбраны, 24 — бронзавых) і 5 пахвальных водзываў.

Ліцэісты выступаюць з вынікамі сваёй працы на навукова-практычных канферэнцыях розных узроўняў, удзельнічаюць у камандных спаборніцтвах. Пачынаючы з 1992 года ліцэісты прымаюць актыўны ўдзел у рэспубліканскіх, расійскіх і міжнародных турнірах юных фізікаў, хімікаў і матэматыкаў. Іх заслугі адзначаны 64 дыпламамі рознай якасці і 10 пахвальнымі водзывамі.

Для максімальнага раскрыцця сваіх магчымасцей і рэалізацыі інтарэсаў ліцэістам прапаноўваецца больш за 30 спецкурсаў і факультатываў. (“Writing letters in English”, “Анталогія англійскай і амерыканскай літаратуры”, “Лірыка ў року 70—90 гадоў”, “Камп’ютэрная графіка”, “Уводзіны ў тэорыю лічбаў”, “Філасофія і культура постмадэрну”, “Спрэчныя старонкі расійскай гісторыі”, “Міфалогія беларусаў”, “Мастацтва разумець мастацтва” і інш.) З 1998 года ў ліцэі выпускаецца мастацкі альманах “Nota bene”, дзе таленавітыя аўтары робяць свае першыя літаратурныя крокі. “Што? Дзе? Калі?”, “Брэйн-рынг”, “Свая гульня”, “Брэйн-лато”, “Пярэваратні”, “Пентагон” — гэтыя і іншыя інтэлектуальныя гульні робяць навучальны працэс рознабаковым і захапляльным.

Нашым ліцэістам дадзена магчымасць зносінаў з замежнымі равеснікамі. На працягу апошніх 7 гадоў каля 300 ліцэістаў



**Дырэктар ліцэя БДУ —
Генадзь Уладзіміравіч
ПАЛЬЧЫК**

і настаўнікаў у рамках праграмы двухбаковага абмену і супрацоўніцтва наведалі Швецыю, горад Векшэ. Больш як 20 чалавек атрымалі магчымасць з’ездзіць у Англію. 12 ліцэістаў пабывалі на вучобе ў Амерыцы па праграме фонду Сораса. У студзені 1998 года група ліцэістаў упершыню ўзяла ўдзел у міжнароднай праграме “Civic Education”, што фінансуецца Інфармацыйным агенствам ЗША. Амерыканскія і беларускія школьнікі сумесна працуюць над такімі праектамі, як “Уплыў радыяцыі на здароўе”, “Альтэрнатыўная медыцына”, “Курэнне і здароўе”. Працягваецца сумесная праца па тэме “Невядомая Вялікая Айчынная”, прапанаваная амерыканскімі студэнтамі. У верасні 1998 года ліцэй атрымаў запрашэнне ўзяць удзел у штогадовым міжнародным сімпозіуме “The Baltica Teenager Symposium”, арганізаваным шведскім Інстытутам Балтыкі. У сімпозіуме прымаюць удзел дэлегаты Швецыі, Даніі, Германіі, Літвы, Латвіі, Эстоніі, Польшчы, Расіі, Фінляндыі і Беларусі.

Разглядаецца пытанне аб уступленні ліцэя БДУ у сістэму Міжнароднай праграмы бакалаўрэату.

Нягледзячы на дастаткова напружаную навучальную праграму, у ліцэі вялікая ўвага надаецца актыўнаму адпачынку: спартыўным спаборніцтвам, паходам, дыскатэкам... Улічваючы патрэбу дзяцей у рухавай актыўнасці, фізічнаму выхаванню і пазакласным мерапрыемствам адводзіцца важная роля.



ПРАВИЛЫ ПРЫЁМУ Ў ЛІЦЭЙ БДУ НА 2000 ГОД

У ліцэй БДУ прымаюцца навучэнцы, якія скончылі 9 класаў агульнаадукацыйнай школы, для працягу навучання ў 10–11 класах па наступных профілях: фізічны, радыёфізічны, матэматычны, хімічны, хіміка-біялагічны, філалагічны, гістарычны. Набор у ліцэй праходзіць шляхам правядзення агульнаадукацыйнага тэсту (пісьмова) і конкурсных уступных экзаменаў з 12.06 па 26.06. 2000 г.

Парадак правядзення экзаменаў:

Агульнаадукацыйны тэст праводзіцца перад экзаменамі. Тэст ацэньваецца залік/незалік. Абітурыенты, якія атрымалі незалік, не дапускаюцца да здачы экзаменаў.

Пералік экзаменаў па профілях:

фізічны і радыёфізічны: фізіка (вусна і пісьмова), матэматыка (пісьмова);

матэматычны: матэматыка (вусна і пісьмова), фізіка (пісьмова);

хімічны: хімія (вусна і пісьмова), матэматыка (пісьмова);

хіміка-біялагічны: хімія (пісьмова), матэматыка (пісьмова), біялогія (вусна);

філалагічны: руская мова (дыктант), беларуская мова і літаратура (пісьмовы тэст), руская літаратура (вусна);

гістарычны: сусветная гісторыя (найноўшы час) (тэст), гісторыя Беларусі (вусна), беларуская мова або руская мова (дыктант).

Абітурыенты, якія атрымалі адзнаку "2", да здачы наступных экзаменаў не дапускаюцца.

Без уступных экзаменаў у ліцэй прымаюцца:

Пераможцы рэспубліканскіх алімпі-

яд (дыпломы I, II, III ступеняў) па наступных прадметах:

- у матэматычныя класы — па матэматыцы;

- у фізічны і радыёфізічны класы — па фізіцы;

- у хімічны клас — па хіміі;

- у хіміка-біялагічны клас — па хіміі і біялогіі;

- у філалагічны клас — па рускай альбо па беларускай мове;

- пераможцы рэспубліканскай алімпіяды "Абітурыент ліцэя" (праводзіцца ў красавіку);

Пераможцы рэспубліканскай алімпіяды па гісторыі (дыплом I ступені) прымаюцца ў гістарычны клас ліцэя без экзаменаў. Пераможцы рэспубліканскай алімпіяды па гісторыі (дыпломы II і III ступеняў), якія паступаюць ў гістарычны клас, вызваляюцца ад тэсту па сусветнай гісторыі (найноўшы час) з выстаўленнем адзнакі "5". Астатнія экзамены здаюцца на агульных падставах.

Пераможцы рэспубліканскай алімпіяды па інфарматыцы, якія паступаюць у матэматычны клас, атрымаўшы залік па агульнаадукацыйным тэсце, здаюць эк-

замен па матэматыцы (пісьмова). Пры атрыманні адзнакі "4" і вышэй яны залічваюцца па-за конкурсам, пры атрыманні адзнакі "3" або "3,5" — здаюць астатнія экзамены і ўдзельнічаюць у агульным конкурсе.

Пераможцы рэспубліканскіх алімпіяд па прадметах, якія не з'яўляюцца прафільнымі на дадзеную спецыяльнасць, здаюць экзамены і ўдзельнічаюць у агульным конкурсе з атрыманнем аднаго дадатковага бала.

Дакументы прымаюцца з 10 мая па 2 чэрвеня 2000 года. Для ўдзелу ў экзаменах неабходны наступныя дакументы: заява на імя дырэктара, медыцынская даведка (форма 086У), 6 фотакартка 3х4, выписка аб адзнаках за 1 — 3 чвэрці 9 класа.

На час вучобы ў ліцэі іншагароднім даецца інтэрнат.

На час здачы экзаменаў інтэрнат не даецца.

Навучанне ў ліцэі бясплатнае. Існуе таксама платная форма навучання на дагаворнай аснове.

Выпускнікі ліцэя 2000 года, якія маюць атэстат без троек, карыстаюцца льготамі медалістаў агульнаадукацыйных школ пры паступленні ў БДУ.

У ліцэі таксама існуе такая форма платнага навучання, як "Вячэрні ліцэй" для навучэнцаў 8–11 класаў для паглыбленага вывучэння асобных прадметаў.

АЛІМПІЯДА "АБІТУРЫЕНТ ЛІЦЭЯ БДУ-2000"

Ліцэй БДУ праводзіць алімпіяды па наступных дысцыплінах: матэматыка, фізіка, хімія, беларуская мова, руская мова.

Пераможцы алімпіяды "Абітурыент ліцэя БДУ-2000" маюць права залічэння ў 10 клас ліцэя БДУ без уступных экзаменаў на адпаведны спецыяльнасці. У алімпіядзе могуць

прымаць удзел навучэнцы 9-х класаў сярэдніх школ.

Усе туры алімпіяды праводзяцца ў будынку ліцэя БДУ (г. Мінск, вул. Маякоўскага, 96).

Рэгістрацыя ўдзельнікаў пачынаецца за гадзіну да пачатку алімпіяды.

Удзельнікам неабходна мець пры сабе: даведку са школы з наклеенай фотакарткай і заверанай школьнай пятчаткай, аб тым, што прад'яўнік з'яўляецца навучэнцам 9-га класа; ручку, шчыт (12 аркушаў), 500 рублёў (арганізацыйны ўзнос).

Жадаючым прыняць удзел у алімпіядзе неабходна падаць заяўку па тэлефоне ў Мінску 221-06-01 з 11.00 да 17.00 або па адрасе: 220006, г. Мінск, вул. Маякоўскага, 96, каб. 100, "Алімпіада". У заяўцы неабходна ўказаць прадмет, прозвішча, імя, горад, нумар школы.

Прыём заявак па тэлефоне або ў пісьмовай форме заканчваецца за 1 дзень да правядзення 1 тура.

Прадмет	Дата, час. I тур	Дата, час. II тур
Беларуская мова	13 красавіка, 15.00	16 красавіка, 10.00
Руская мова	6 красавіка, 15.00	8 красавіка, 15.00
Матэматыка	9 красавіка, 10.00	16 красавіка, 10.00
Фізіка	23 красавіка, 10.00	27 красавіка, 15.00
Хімія	15 красавіка, 15.00	22 красавіка, 15.00



БЕЛАРУСКИ УНІВЕРСІТЭТ

Заснавальнік газеты —
БЕЛАРУСКИ
ДЗЯРЖАЎНЫ
УНІВЕРСІТЭТ

Газета зарэгістравана Дзяржаўным камітэтам Рэспублікі Беларусь па друку.
Рэгістрацыйнае пасведчанне №149 ад 28 чэрвеня 1996 года.

Газета надрукавана ў Выдавецкім
цэнтры Беларускага ўніверсітэта
220030, г. Мінск,
вул. Чырвонаармейская, 6
Ум. друк. арк. 1

Падысана да друку ў 12.00

12 красавіка
Зак. 197.
Т. 500 экз.



Адрас рэдакцыі:
220080, Мінск-80,
Універсітэцкі гарадок,
вул. Бабруйская, 7,
паверх 4, пакой 411,
тэлефон 206-61-43.

Рэдактар Т. М. КАЗАК

Газета ўзнагароджана
Ганаровай граматай
Вярхоўнага Савета БССР
Камп'ютарная верстка
Яўгена Балаша